

टक्करी दृष्टि के सात माह से विषय की धरनी और प्रदूषण
Commentaries, व्यायामी धरनी और प्रदूषण
— लेखक से विषयक Planetary Notes, द्वारा
पं. कनकानाथ शास्त्री — Editor द्वारा दिए गए
रामतीज पाठ्य.

57e, Benares, 1931.

6

मोरा उम्मीद नाला
Centre for the Arts

religious parades,
website [www.HUDAonline.com](http://HUDAonline.com).

The Sectors indicated above are tentative. Applications on the p
(Rs. 43,300/-).

7590 - 8002
781
80 - 20 / 5 - 08

THE
TARKA SANGRAHA

of

Annam Bhatta,

with

The commentaries Nyayabodhini of
Pandit Goverdhana and Padakritya of
Pandit Chandraja Singh.

Commentated with Explanatory notes

by

Pandit Kanaka Lal Sharma.

Edited by

Pt. Ram Tej Pandey

Sahitya Shastry.

Fifth Edition.

Published

by

Master Khelari Lal and Sons,

Proprietors of the 'Sanskrit Book Depot,'

BENARES.

1931

Price 6 Annas.



DATA ENTERED


Date... 28/07/08.....

SANS

181.43

ANN

All Rights reserved by the Publishers.



श्रीमद्भास्मद्विरचितः-

तक्संग्रहः ।

पं० गोवर्धनकृत-न्यायबोधिनी-

पं० चन्द्रजसिंहकृत-पदकृत्यव्याख्योपेतः ।

ठक्कुरोपनामक पं० श्रीकनकलालशर्मणा ।

उपयुक्तविषमस्थलटिप्पणीभिः समलङ्घृतश्च ।

साहित्यग्रन्थि-

पं० रामतेजपाण्डेयेत्त संस्कृतः ।

स च

वाराणस्याम

मास्टर खेलाडीलाल ऐण्ड सन्स

महानुभावैः

हितचिन्तकमुद्रणयन्त्रालये

कृ० ब० पावगीद्वारा मुद्रित्वा प्रकाशितः ।

अस्य सर्वाधिकारः प्रकाशकैः सुरक्षितः ।

विक्रमान्दा: १६८८ ।



श्रीः

भूमिका ।

अये विद्वत्कुलकमलदिवाकराः, न्यायाटवीविहरणपञ्चाननाः !
विद्रांस॥ जानन्त्येव भवन्तो यत्परमकारुणिकेन क्राष्णप्रवेरेषाऽक्ष-
पादेन प्रणीतेषु मूलभूतेषु न्यायशास्त्रेषु म० म० गङ्गेशोपाध्यायेन
विभेत्तेषु रघुनाथशिरोमणि-जगदीश-मथुरानाथप्रभृतिभिस्तार्किं-
कशिरोमणिभिर्विस्तृतेष्वपि तेषु ज्ञाटिति बालानां प्रवेशाय कोऽपि
ग्रन्थो नेत्यालोच्य परमदयाशीढेन म० म० अन्नम्भट्टेन तर्कसंग्रह-
नामा ग्रन्थो व्यराचि । एष च ग्रन्थो न्यायैशेषिकपदार्थसंबलितो
बालानामतीवोपयुक्तोऽस्ति, अस्य च व्याख्यानभूता न्यायबो-
धिनीनाम्नी यिका कीदृशी ग्रन्थयोजनां सम्पादयतीति जानन्त्येव
तद्विदः । अस्याश्च पदकृत्यटीकाप्युक्तटीकां सम्यग्योजयति ।
अथाप्येष महान् दर्षविषयो यदिह परीक्षार्थिनां विद्यार्थिनामुपका-
राय विषमस्थलटिप्पणी निर्मिताऽस्ति । एषाच्च छात्राणां परी-
क्षायां कीदृशीमुपकृतिं विधास्यतीति प्रशंसनवाक्यमवलोकनोत्तरं
तथ्यमतथ्यं वा भविष्यतीत्यलम्प्लुवितेनेति शम् । ०

—श्रीकनकलालठक्करस्य
मैथिलस्य ।

विषयानुक्रमणिका ।

विषयः	पृ०	पं०	विषयः	पृ०	पं०	
मंगलचरणम्	...	१	४	विभुत्वलक्षणम्	१२	४
बाललक्षणम्	...	२	९	मूर्त्वलक्षणम्	१२	५
उद्देशलक्षणम्	...	२	१४	भूत्वलक्षणम्	१२	७
लक्षणलक्षणम्	...	,,	१५	कालः	...	१२
पसीक्षालक्षणम्	...	२	१६	दिक्	...	१३
पदार्थोद्देशः	...	३	१	आत्मा	...	१३
शक्त्यादेरतिरिक्तव्य-			५	मनः	...	१४
समर्थनं तच्चिरसनं च	न्या०	३	५	रूपम्	...	१५
द्रव्योद्देशः	...	४	५	स्वः	...	१६
अन्धकारस्य दशमद्रव्य-			८	पान्धः	...	१७
त्वशाका तच्चिराकणं च	न्या०	४	८	स्पर्शः	...	१७
द्रव्यसामान्यलक्षणम्	...	५	५	रूपादिचतुष्टयस्य पाकजल्वादि-		
गुणोद्देशः	...	५	७	भेदेनाधिकरणविचारः	१८	६
कर्मविभागः	...	६	१	पाकविचारः (न्या०)	१८	११
सामान्यविभागः	...	६	४	संख्या	...	१९
विशेषकथनम्	...	६	८	परिमाणम्	...	२०
समवायकथनम्	...	६	१०	पृथक्त्वम्	...	२०
अभावभेदाः	...	६	१२	संयोगः	...	२१
पृथिवीनिरूपणम्	...	६	१५	विभागः	...	२१
अव्यासिलक्षणम्	...	७	९	परत्वापरत्वे	...	२२
अतिव्यासिलक्षणम्	प०७	१०	१०	गुरुत्वम्	...	२२
असम्भवलक्षणम्	७	१२	१०	द्रवत्वम्	...	२३
अपां निरूपणम्	...	८	६	स्नेहः	...	२३
तेजोनिरूपणम्	...	८	१७	शब्दः	...	२४
वायुनिरूपणम्	...	१०	२	बुद्धिः	...	२५
अव्याप्त्यतिव्याप्त्यसंभ-			१०	स्मृतिः	...	२५
वार्ना निष्कृष्टलक्षणानि	न्या०	१०	११	अनुभवः	...	२६
आकाशनिरूपणम्	...	११	१६	यथार्थानुभवः	...	२७
				अयथार्थानुभवः	...	१

विषयः	पृ०	पं०	विषयः	पृ०	पं०
यथार्थानुभवे विभागः ...	२९	२	व्याप्तिः ...	१४	१४
तत्करणविभागः ...	२९	११	पक्षधर्मता ...	४६	९
करणलक्षणम् ...	३०	९	अनुमानविभागः ...	४६	१५
असाधारणत्वम्	न्या०	३०	स्वार्थानुमानम् ...	४६	२२
साधारणत्वम्			परार्थानुमानम् ...	४७	१०
व्यापारलक्षणम् (प०)	३०	१८	पञ्चावयवाः ...	४८	११
कारणलक्षणम् ...	३०	२२	अनुमानलक्षणोपसंहारः	४८	२३
अन्यथासिद्धिलक्षणम् (प०)	३१	१२	लिंगविभागः ...	४९	११
कार्यलक्षणम् ...	३१	१५	अन्वयव्यतिरेकि	४९	१२
कारणविभागः ...	३२	१	केवलान्वयि ...	५०	१८
समवायिकारणम् ...	३२	५	केवलव्यतिरेकि	५२	८
असमवायिकारणम् ...	३३	१	पक्षः ...	५३	१९
निमित्तकारणम् ...	३५	४	सपक्षः ...	५४	५
करणलक्षणोपसंहारः ...	३५	१३	विपक्षः ...	५४	१२
प्रत्यक्षप्रमाणलक्षणम् ...	३६	८	हेत्वाभासविभागः ...	५४	२०
प्रत्यक्षप्रमाणलक्षणम् ...	३६	१९	सव्यभिचारः ...	५६	२
निर्विकल्पकम् ...	३७	१७	साधारणः ...	५६	५
सविकल्पकम् ...	३८	३	असाधारणः ...	५६	१२
सन्निकर्षविभागः ...	३८	१५	अनुपसंहारी ...	५७	१
संयोगसंनिकर्षोदाहरणम्	४०	६	विरुद्धः ...	५७	११
संयुक्तसमवायसं-	४०	१०	सत्प्रतिपक्षः ...	५८	४
निकर्षोदाहरणम् ...			असिद्धविभागः ...	५८	१२
संयुक्तसमवेतसमवाय-			आश्रयासिद्धः ...	५८	१७
संनिकर्षोदा० ...	४०	१६	स्वरूपासिद्धः ...	५९	८
समवायसंनिकर्षोदा०	४१	१	व्याप्त्यत्वासिद्धः ...	६०	१
समवेतसमवायसंनिकर्षोदा०	४१	५	त्रिविदोपाधिप्रदर्शनम्, प. ६१	६१	६
विशेषणविशेष्यभाव			बाधितः ...	६२	९
संनिकर्षोदा० ...	४१	१३	उपमानम्-उपमितिश्च	६३	३
प्रत्यक्षप्रमाणलक्षणोपसंहारः	४१	१८	शब्दः ...	६४	१६
अनुमानलक्षणम् ...	४२	२	आसः ...	६४	१५
अनुमितिलक्षणम् ...	४२	१५	वाक्यम् ...	६४	१५
परामर्शः	४२	१	शक्तिः ...	६४	२०

विषयः		पृ०	पं०	विषयः		पृ०	पं०
लक्षणा	न्या०	६५	१०	दुःखम्	...	७२	१
गौणो लक्षणा	...	„	११	इच्छा-द्रेषः-प्रयत्नः	...	७२	१३
शुद्धा लक्षणा	...	„	१२	धर्मः-अधर्मः	...	७३	१
जहलक्षणा	...	„	१४	आत्मविशेषणगुणाः	...	७३	१३
अजहलक्षणा	...	„	१६	संस्कारविभागः	...	७३	१९
जहदजहलक्षणा	...	„	२२	वेगः	...	७३	२१
वाक्यार्थज्ञानहेतवः	...	६६	१६	भावना	...	७५	७
आकांक्षादीनां लक्षणादीनि	६६		१८	कर्मनिरूपणम्	...	७६	८
वाक्यविभागः	...	६८	९	सामान्यनिरूपणम्	...	७७	१
शाब्दज्ञानम्	...	६८	१७	विशेषनिरूपणम्	...	७७	१६
अथथार्थानुभवविभागः	६९		५	समवायनिरूपणम्	...	७७	२१
संशयः	...	६९	७	प्रागभावः	...	७८	११
विपर्ययः	...	७०	४	प्रध्वंसाभावः	...	७८	१८
तर्कः	...	७०	१०	अत्यन्ताभावः	...	७८	२४
स्मृतिः	...	७१	८	अन्योन्याभावः	...	७९	१२
सुखम्	...	७१	१०	उपसंहारः	...	७९	१९
				कैवल्यलाभः	...	८०	२१

इति ।



श्रीः ।

तर्कसंग्रहः ।

न्यायबोधिनी—पदकृत्यव्याख्योपेतः ।

निधाय हृदि विशेषं विधाय गुरुवन्दनम् ।

बालाना सुखबोधाय क्रियते तर्कसंग्रहः ॥ १ ॥

न्यायबोधिनी ।

अखिलागमसंचारि श्रीकृष्णाख्यं परं महः ।

ध्यात्वा गोवर्धनमुधीस्तनुते न्यायबोधिनीम् ॥ २ ॥

१ निधायेति । ननु विघ्नोपशमनार्थं समाप्त्यर्थेऽच अन्थादौ ग्रन्थमध्ये अन्थान्ते च मंगलस्य कर्तव्यत्वादिहाऽपि ग्रन्थादौ मंगलस्योक्तप्रयोजनसम्पत्यर्थमेव विधानमित्यभिधानसंगतम् । क्रुतेऽपि मंगलबाहुल्ये कादम्बर्यादौ विघ्नशास्त्रिसमाप्त्योरदर्शनात् अक्रुतेऽपि तस्मिन् किरणावल्यादावुभयोर्दर्शनाचेति चेत्र । अविगीतशिष्टाचारविषयत्वेन मंगलस्य साफल्येन तत्र फलजिज्ञासायां विघ्नघ्वंसस्त्वैव तत्फलत्वात् समाप्तेश्च विघ्नघ्वंसद्वारा सिद्धत्वाच्च । न चाऽथाप्युक्तग्रन्थद्वये व्यभिचारस्य तादवस्थ्यमेवेति वाच्यम् । कादम्बर्यादौ मंगलापेक्षया विघ्नस्याऽधिक्यात् किरणावल्यादौ चानेकजन्मसञ्चितमंगलसत्त्वेन समाप्तिदर्शनाच्च । न च मंगलस्य कर्तव्यत्वे किम्प्रमाणमिति वाच्यम् ? ‘समाप्तिकामो मंगलमाचरेदि’ ति शिष्टाचारानुमितश्रुतेरेव प्रमाणत्वात् । तथा हि मंगलं सफलं वेदबोधित-कर्तव्यताकम्, अलौकिकाविगीतशिष्टाचारविषयत्वात् दर्शादिवत् । अत्रालौकिकेत्युक्तिभोजनादौ व्यभिचारवारणाय । आविगीतशिष्टपदोक्तिश्च रात्रिशाङ्कादौ व्यभिचारवारणाय । “न कुर्यान्निष्फलं कर्म” ति शिष्टोक्त्या जलताडनादेरपि निषिद्धत्वादिति भावः ।

२ अखिलाभमेति । अखिलाश्च ते आगमाश्रेत्यखिलागमास्तेषु सञ्चारितुं शीलमस्येति अखिलागमसञ्चारि । वाच्यत्वं संसर्गेणाऽगमेषु वर्तमानत्वं ह्यागमसञ्चारित्वम् ।

३ श्रीकृष्णाख्यमिति । श्रीकृष्ण इत्याख्या संज्ञा यस्य तच्छ्रीकृष्णाख्यं श्रीकृष्ण-संज्ञकमित्यर्थः ।

४ न्यायबोधिनीमिति । न्यायान् न्यायशास्त्रस्थपदार्थान् बोधयितुं शीलमस्या व्याख्यायाः सा तथोक्ता तान्तथोक्ताम् ।

चिंकीर्षितस्य ग्रन्थस्य निर्विघ्नपरिसमाप्त्यर्थमिष्टदेवतानमस्कारात्मकं मूङ्गलं शिष्यशिक्षार्थं ग्रन्थादौ निर्बिध्नाति—निधायेति ॥ १ ॥

पदकृत्यम् ।

श्रीगणेशं नमस्कृत्य पार्वतीशंकरं परम् ।

मया चन्द्रजसिंहेन क्रियते पदकृत्यकम् ॥ १ ॥

यस्मादिदमहं मन्ये बालानामुपकारकम् ।

तस्माद्वितकरं वाक्यं वक्तव्यं विदुषा सदा ॥ २ ॥

विश्वेशं जगत्कर्त्तारं श्रीसाम्बमूर्तिं हृदि मनसि निधाय नितरां धारयेत्वा गुरुवन्दनं च विद्याय कृत्वेत्यर्थः । बालेति । अत्राधीतव्याकरणकाव्यकोशानधीतन्यायशास्त्रो बॉलः । व्यासादावतिव्याप्तिवारणायानधीतन्यायेति । स्तनन्धयेऽतिप्रसक्तिवारणायाऽधीतव्याकरणेति । सुखेति । सुखेनाऽनायासन बोधाय पदार्थतत्त्वज्ञानायेत्यर्थः । तत्कर्यन्ते प्रमितिविषयाक्रियन्त इति तर्का द्रव्यादिपदार्थस्तेषां संग्रहः संक्षेपेणोद्देश-लक्षण-परीक्षा यस्मिन् स ग्रन्थः । नाममात्रेण वस्तुसंकीर्तनमुद्देशः । यथा द्रव्यं गुणा इति । असाधारणधर्मो लक्षणम् । यथा गन्धवत्वं पृथिव्याः । लक्षितस्य लक्षणं सम्भवति न वेति विचारः परीक्षा । अत्रोद्देशस्य पक्षज्ञानं फलं लक्षणस्येतरभेदज्ञानं परीक्षाया लक्षणे दोषपरिहार इति मन्तव्यम् ॥

१ चिंकीर्षितस्येति । कर्तुमिष्टश्चिंकीर्षितस्तस्य कर्तुवृत्तिव्यापारेच्छाविषयीभूतस्य ग्रन्थस्येत्यर्थः ।

२ निर्विघ्नेति । विश्वानिष्ठान्तं निर्विघ्नं निर्विघ्नं परिसमाप्तिर्निर्विघ्नपरिसमाप्तिः सोऽर्थः प्रयोजनं यस्य तद् निर्विघ्नपरिसमाप्त्यर्थम् । इष्टदेवताया नमस्कार आत्मा स्वरूपं यस्य तदिष्टदेवतानमस्कारात्मकम् । इष्टदेवताप्रणामरूपमितर्थः ।

३ निवध्नातीति । ग्रन्थकोटिप्रवेशानुकूलव्यापारो हि निवध्नातेरर्थः ।

४ व्याकरण-काव्य-कोशविषयकसम्यग्ज्ञानवत्त्वे सति न्यायशास्त्रविषयकज्ञानशून्यत्वं बालत्वमिति लक्षणं पर्यवसितम् ।

५ असाधारणधर्म इति । धर्मेऽसाधारणत्वम्—असाधारणधर्मत्वं वा, अन्यनाऽन्तिरिक्तवृत्तिवरूपम्बोध्यम् ॥

पदार्थः कति, कानि च तेषां नामानि—

द्रव्यगुणकर्मसामान्यविशेषसमवायाऽभावाः संस. पंदार्थाः ॥

(न्या०) अथ पदार्थान्विभजते—द्रव्येति । तत्र सप्तग्रहणं पदार्थत्वं द्रव्यादिसप्तान्यतमत्वव्याप्यमिति व्याप्तिलाभाय । ननु शक्तिपदार्थस्याऽष्टमस्य सत्त्वात्कथं सप्तैर्वेति । तथा हि वाहिसंयुक्तेन्धनादौ सत्यपि मणिसंयोगे दाहो न जायते । तच्छून्येन तु जायते । अतो मणिसमवधाने शक्तिर्नश्यति, मण्यभावदशायां दाहानुकूला शक्तिरुत्पद्यत इति कल्प्यते । तस्माच्छक्तिरतिरिक्तः पदार्थ इति

१ ननु—

विषयश्वाधिकारी च सम्बन्धश्च प्रयोजनम् ।

विनाऽनुबन्धं ग्रन्थादौ मंगलं नैव शस्यते ॥

इत्यभियुक्तोक्त्या ग्रन्थादावनुबन्धचतुष्यप्रदर्शनस्यांवश्यकत्वात्तदर्शयति—द्रव्यगुणेत्यादिना । तथा च द्रव्यादिसप्तपदार्था विषयाः । तज्ज्ञानं प्रयोजनम् । तज्ज्ञासुरधिकारी । प्रतिपाद्यप्रतिपादकभावः सम्बन्धः स चाऽनेकधा विषयग्रन्थयोः प्रतिपाद्यप्रतिपादकभावरूपः । ग्रन्थाऽधिकारिणोश्च ज्ञातृन्तेयभावस्वरूपः । अत्र हनुबन्धत्वं नाम ग्रन्थप्रवृत्तिप्रयोजकज्ञानविषयत्वम् ।

२ सप्त पदार्था इति । ननु पदार्थत्वावान्तरर्धमपुरस्कारेण धर्मिप्रतिपादनादेव सप्तत्वस्य लब्धौ सप्तग्रहणं व्यर्थमिति चेत्र । तस्याऽधिकसंख्यानिषेधसिद्धिफलक्तेवन सार्थक्यात् । पदार्थसामान्यलक्षणञ्च, पदस्याऽर्थः पदार्थ इति व्युत्पत्त्या आभिघेयत्वरूपम्बोध्यम् ॥

३ विभजत इति । स्वसमभिव्याहृतपदार्थतावच्छेदकमिथोविरुद्धयावद्धर्मप्रकारकज्ञानानुकूलव्यापारो हि विभजतेरर्थः । स्वं विभजतिस्तत्समभिव्याहृतपदं पदार्थपदं तदर्थतावच्छेदकमिथोविरुद्धयावद्धर्मो द्रव्यत्वादिस्तत्प्रकारकज्ञानं द्रव्यगुणकर्मत्याकारकं तदनुकूलव्यापारो हि द्रव्यगुणकर्मेति शब्दप्रयोगरूप इति समन्वयः ॥

४ द्रव्यादिसप्तान्यतमत्वश्च । द्रव्यादिसप्तपदार्थभेदकूटविशिष्टभिन्नत्वम्बोध्यम् । द्रव्यादिभेदानां प्रत्येकप्रसिद्धानां सप्तानां कुत्राऽप्यसद्गावात्तादृशभेदसप्तकत्वावच्छित्तभावस्य सर्वत्र सद्गावान् दोष इति भावः ॥

चेत् न । मणेः प्रतिबन्धकत्वेन मण्यभावस्य कारणत्वैव निर्वाहे
मणिसप्तधानाऽसप्तधानाभ्यामनन्तशक्ति-तद्धंस-तत्प्रागभाव-क-
ल्पनाया अन्याय्यत्वात् । तस्मात्समैवेति सिद्धम् ॥

कति द्रव्याणि, कानि च तानि—

तत्र द्रव्याणि-पृथिव्यसेजोवाय्वाकाशकालादगा-
त्ममनांसि नवैव ॥

(न्या०) द्रैव्याणि विभजते—पृथिवीति । नन्दन्धकार-
स्य दशपद्रव्यस्य सत्त्वात्कथं नवैवेति । तथाँ हि—नीलं तमश्र-
लतीति प्रतीतेनीलरूपाश्रयत्वेन क्रियाश्रयत्वेन च द्रव्यत्वं सिद्धम् ।
न च कलृष्टद्रव्येष्वन्तर्भावात्कुतो दशपद्रव्यत्वमिति वाच्यम् ?
आकाशादिपञ्चकस्य वायोश्च नीलरूपत्वान्न तेष्वन्तर्भावः तमसो
निर्गन्धत्वान्न पृथिव्यामन्तर्भावः । जलतेजसोः शीतोष्णस्पर्श-
वत्त्वान्न तयोरन्तर्भावः । तस्मात्तमसो दशपद्रव्यत्वं सिद्धमिति
चेत् न । तेजोऽभावरूपत्वैवैवोपपत्तावतिरक्ततत्कल्पनायां माना-
भावात् । नै च विनिगमनाविरहात्तेज एव तमोऽभावस्वरूप-
मस्त्वति वाच्यम् ? तेजसोऽभावस्वरूपत्वे सर्वानुभूतोष्णस्पर्शा-
श्रयद्रव्यान्तरकल्पने गौरवात् । तस्मादुष्णस्पर्शगुणाश्रयतया

१ मणेः प्रतिबन्धकत्वेनेति । न केवलं चन्द्रकान्तमणेरेव प्रतिबन्धकत्वमपि तु
सूर्यकान्तमण्यभावविशिष्टचन्द्रकान्तमणेः प्रतिबन्धकत्वमित्यर्थः । कार्याऽकार्याऽनु-
कूलधर्माऽन्यतरविघटकत्वमेवाऽत्र प्रतिबन्धकत्वमित्यर्थः ।

२ मण्यभावस्येति । सूर्यकान्तमण्यभावविशिष्टचन्द्रकान्तमण्यभावस्येत्यर्थः ।

३ द्रव्याणि विभजत इति । अत्रापि विभजतेः पूर्वोक्त एवार्थो बोध्यः ।

४ तथा हीति । तदुक्तम्—

‘तमः खलु चलं नीलं परापरविभागवत् ।

प्रसिद्धद्रव्यैष्वर्म्यन्निवभ्यो भेतुमर्हति’ ॥ इति ॥

५ न च विनिगमनाविरहादिति । एकत्र पक्षपातिनी युक्तिर्विनिगमना
तशा विरहादभावादित्यर्थः ।

तेजसो द्रव्यत्वं सिद्धम् । तमसि नीलत्वांदिप्रतीतिस्तु भ्रान्तिरेव,
दीपापसरणकियाया एव तत्र भानात् ।

(प०) तत्रेति । तत्र सप्तपदार्थमध्ये इत्यर्थः । द्रव्याणि नैवेत्य-
न्वयः । एवं तत्रेति पदं चतुर्विंशतिर्गुणा इत्यादिनाऽप्यन्वेति । द्रव्यत्व-
जातिमत्त्वं गुणवत्त्वं समवायिकारणत्वं वा द्रव्यसामान्यलक्षणम् ॥

कति गुणाः, के च ते ?—

रूप-रस-गन्ध-स्पर्श-संख्या-परिमाण-पृथक्त्व-
संयोग-विभाग-परत्वा-परत्व-गुरुत्व-द्रवत्व-स्नेह-शब्द-
बुद्धि-सुख-दुःख-च्छा-द्वेष-प्रयत्न-धर्माऽधर्म-संस्कारा-
श्रतुर्विंशतिर्गुणाः ॥

१ आदिशब्दाच्चलनस्य ग्रहणम् ।

२ द्रव्यत्वजातिमत्त्वमिति । ननु प्रथमलक्षणे लक्षण-लक्ष्यतावच्छेदकयोरभिन्न-
त्वादुद्देश्यतावच्छेदक-विधेययोरैक्यात्र शब्दबोधाऽनुमित्योरुपपत्तिरतो द्वितीयलक्षणादरः ।
अत्रापि उत्पत्तिकालाच्छिन्ने घटादावव्याप्तिरतस्तृतीयलक्षणादर इति भावः ।

३ गुणा इति । गुणत्वजातिसिद्धिर्यथा—द्रव्य-कर्मभिन्ने सामान्यवति या
कारणता सा किञ्चिद्भर्मावच्छिन्ना निरवच्छिनकारणताया असम्भवात् रूपत्वादेः सत्ताया
वा न्यूनातिरिक्तदेशवृत्तित्वात्राऽवच्छेदकत्वमतथतुर्विंशत्यनुगतंमवच्छेदकं किञ्चिद्वाच्यं
तदेव गुणत्वमिति गुणत्वजातिभिद्धिः । कर्मान्यत्वे सति द्रव्यत्वव्यापकतावच्छेदक-
सत्ताभिन्नजातिमत्त्वं गुणत्वमिति सामान्यलक्षणम् । द्रव्यत्वजातिसिद्धिप्रकारश्चेत्थम्—
समवायेन कार्यत्वावच्छिन्नं प्रति या तादात्म्येन कारणता सा किञ्चिद्भर्मावच्छिन्नेति स
धर्म एव द्रव्यत्वजातिरिति । अनुमानप्रयोगश्चावत्यो यथा—समवायसम्बन्धावच्छिन्न-
कार्यत्वावच्छिन्न—कार्यतानिरूपिता तादात्म्यसम्बन्धावच्छिन्ना या कारणता सा
किञ्चिद्भर्मावच्छिन्ना कारणतावात् घटनिष्ठकार्यतानिरूपितदण्डनिष्ठकारणतावदिति ।
अत्राऽनुमानप्रयोगे—कार्यत्वकुक्षौ यावत्कार्यप्रवेशे गौरवात् कार्यध्वंसेऽपि कार्यत्वस्य
सत्त्वात् तत्र समवायेन कार्यताया अभावादतिप्रसक्तत्वेनाऽवच्छेदकत्वाऽसम्भवादिति
कार्यदले संयोगपदं निवेशनीयम् । तथा चायमनुमानप्रयोगः—समवायसम्बन्धावच्छिन्न-
संयोगत्वावच्छेदकार्यतानिरूपिता तादात्म्यसम्बन्धावच्छिन्ना कारणता किञ्चिद्भर्मावच्छि-
न्नेति कारणतावच्छेदक एव द्रव्यत्वजातिरिति । अथाऽपि विभूद्रव्यस्य संयोगवादिनाम्ते
संयोगत्वावच्छेदकार्यताया अप्रसिद्धिः—विभूनामिव तत्संयोगस्याऽपि नित्यत्वेनाऽतिस-
प्रसक्तश्चेति कार्यदले विभागपदं निवेशनीयम् । तथा चाऽनुमानप्रयोगः—समवायसम्बन्धा-
वच्छेदकार्यत्वावच्छेदकार्यतानिरूपिता कारणता किञ्चिद्भर्मावच्छेनेति सर्वे समञ्जसम् ।

कियन्ति कर्माणि, कानि च तानि—

उत्क्षेपेणापक्षेपणाकुञ्जनप्रसारणगमनानि पञ्च कर्माणि॥
सामान्यं कतिविधम् ?—

परमपरं चेति द्विविधं सामान्यम् ॥

(प०) परमपरं चेति । परसामान्यमपरसामान्यमित्यर्थं परत्वं
चाधिकदेशवृत्तित्वम् । अपरत्वं न्यूनदेशवृत्तित्वम् ॥
कियन्तो विशेषाः ?—

नित्यद्रव्यवृत्तयो विशेषास्त्वनन्ता एव ।

समवायः कतिविधः ?—

समवायस्त्वेकं एव ।

अभावः कतिविधः ?—

अैभावश्चतुर्विधः । प्रागभावः प्रधंसाभावोऽत्यन्ता-
भावोऽन्योन्याभावश्चेति ॥ इत्युद्देशग्रन्थः ॥

पृथिव्यः किं लक्षणम्, कति च भेदाः ?—

तत्र गन्धवती पृथिवी । सा द्विविधा । नित्याऽनि-
त्या च । नित्या परमाणुरूपा । अनित्या कार्यरूपा । पुन
स्त्रिविधा शरीरेन्द्रियविषयभेदात् । शरीरमस्मदादी-
नाम् । इन्द्रियं गन्धग्राहकं ब्राणं नासाग्रवर्ति । विषयो
मृत्पाषाणादिः ॥

१ विशेषास्त्वति । अत्र विशेषत्वं स्वतो व्यावर्तकत्वं निरवयवद्रव्यव्यावृत्यर्थं च
तत्स्वीकरणम् ।

२ समवायस्त्वति । समवायत्वं नित्यसम्बन्धत्वम् ।

३ अभाव इति । प्रतियोगिज्ञानाधीनज्ञानविषयत्वाऽभावत्वम् । समवायका-
र्थसमवायान्यतरसम्बन्धेन सत्तावत्वमेव भावत्वम् ।

४ गन्धग्राहकमिति । गन्धविषयकसाक्षात्कारजनकम् ।

(न्या०) गन्धवतीति । गन्धवत्वं पृथिव्या लक्षणम् । लक्ष्या पृथिवी । पृथिवीत्वं लक्ष्यतावच्छेदकम् । यद्मर्मावच्छिन्न लक्ष्यं स धर्मो लक्ष्यतावच्छेदकः । यो धर्मो यस्यावच्छिदकः स तद्मर्मावच्छिन्नः । तथा च लक्ष्यतावच्छेदकं पृथिवीत्वं चेलुक्ष्यता पृथिवीत्वावच्छिन्ना । गन्धसमानाधिकरणद्रव्यत्वव्याप्यजातिमत्वं पृथिव्या लक्षणम् ॥ एवं शीतस्पर्शवत्वादिलक्षणेषु जलादीनां लक्ष्यता जलत्वादीनां लक्ष्यतावच्छेदकत्वं च बोध्यम् ॥

(प०) तदेव हि लक्षणं यदव्यास्यतिव्यास्यसंभवरूपदोषत्रयशुन्यम् । यथा गोः सास्नादिमत्वम् । अव्यासिश्च लक्ष्यैकदेशावृत्तित्वम् । अत एव गोर्न कपिलत्वं लक्षणं तस्याव्यासिश्चस्तत्वात् । अतिव्यासिश्च लक्ष्यवृत्तित्वे सत्यलक्ष्यवृत्तित्वम् । अत एव गोर्न शृङ्गित्वं लक्षणं तस्यातिव्यासिश्चस्तत्वात् । असम्भवश्च लक्ष्यमात्रवृत्तित्वम् । यथा गोरेकशफवत्वं न लक्षणं तस्यासम्भवश्चस्तत्वात् । नित्येति । ध्वंसभिन्नत्वे सति ध्वंसाप्रतियोगित्वं नित्यत्वम् । ध्वंसेऽप्तिव्यासिवारणाय विशेषदलम् । ध्वंसप्रतियोगित्वं प्रागभावप्रतियोगित्वं वाऽनित्यत्वम् । यद्भोगायतनं तदेव शरीरं चेष्टाश्रयो वा । इन्द्रियमिति । चक्षुरादाव-

१ गन्धवत्वमिति । गन्धवती पृथिवीत्वत्र गन्धवत्व-पृथिवीत्वयोर्द्वयैकेयनोद्देशविधेययोरनिर्णयादाह गन्धत्वं पृथिव्या लक्षणमिति । अत्राधिकरणार्थकमतुबन्तत्वप्रत्ययविधानाद्गन्धवत्वमित्यस्य गन्धाधिकरणत्वमर्थः । तच समवायेन बोध्यम् । समवायसम्बन्धावच्छिन्नगन्धत्वावच्छिन्नाधेयतानिरूपिताधिकरणतावत्वमिति निष्कर्षः ।

२ उत्पत्तिकालावच्छेदेन घटादावव्यासेराह—गन्धेति ।

३ व्याप्यत्वमिति । व्याप्यत्वं न्यूनदेशवृत्तित्वं द्रव्यत्वाभावसामानाधिकरणे सति द्रव्यत्वाभाववदवृत्तित्वरूपं, तेन द्रव्यत्वस्य द्रव्यत्वव्याप्यत्वेऽपि न क्षतिः । अव्यापकत्वं वा निवेश्यम्, तस्य गुणत्वादिसाधारण्येऽपि तत्र गन्धसमानाधिकरणत्वाभावान्नातिव्यासिः ।

४ ननु न्यायनये ध्वंसे ध्वंसप्रतियोगित्वाऽभावात्स्यानित्यत्वं न स्यादत आह—प्रागभावप्रतियोगित्वमिति । तत्रापि प्रागभावप्रतियोगित्वाभावादनित्यत्वं न स्यादतो ध्वंसप्रागभावान्यतरप्रतियोगित्वमनित्यत्वमित्यवसेयम् ।

५ यद्भोगायतनमिति । भोगायतनमित्यस्याऽस्त्मनो भोगस्थानमित्यर्थः । शरीरमित्यस्य सुखदुःखान्यतरसाक्षात्काराऽवच्छेदकमित्यर्थः । ननु देश-कालयोरपि सुखादिसाक्षात्कारावच्छेदकत्वेन तत्रापि शरीरत्वव्यवहारः स्यादत आह—चेष्टाश्रयो

तिव्यास्तिवारणाय गन्धग्राहकमिति । कालादावतिप्रसक्तिवारणायेन्द्रियमितिं विषय इति । शरीरेन्द्रियभिन्नत्वे सत्युपभोगसाधनं विषयः । शरीरादावतिव्यास्तिनिरासाय सत्यन्तम् । परमाणवादावतिव्यास्तिवारणाय विशेष्यद्रूलम् । कालादिवारणाय जन्यत्वे सतीत्यपि बोध्यम् ॥

जलस्य किं लक्षणम्, कति च भेदाः—

शीतस्पर्शवत्य आपः । ता द्विविधाः । नित्याः अनित्याश्च । नित्याः परमाणुरूपाः । अनित्याः कार्यरूपाः । पुनस्त्रिविधाः शरीरेन्द्रियविषयभेदात् । शरीरं वरुणलोके । इन्द्रियं रसग्राहकं रसनं जिह्वाग्रवर्ति । विषयः सरित्समुद्रादिः ॥

(५०) शीतेति । तेज आदावतिव्यास्तिवारणाय-शीतेति । आकाशवारणाय स्पर्शेति । कौलादावतिप्रसक्तिवारणाय समवायस्त्वन्धेनेति पदं देयम् । इन्द्रियमिति । त्वगादावतिव्यास्तिवारणाय रसग्राहकमिति । रसनेन्द्रियरससंनिकर्षादावतिव्यास्तिनिरासायेन्द्रियमिति । सरिदिति । आदिना तड्डागहिमकरकादीनां संग्रहः ।

तेजसः किं लक्षणम् ? के च भेदाः—

उष्णस्पर्शवत्तेजः । तच्च द्विविधम् । नित्यम-

वेति । ननु हिताऽहितपरिहारार्थक्रियाविशेषस्यैव चेष्टाशब्दार्थत्वेन तस्याश्च शरीरकदेशे हस्तपादादावपि सत्त्वेन तत्रापि शरीरत्वातिप्रसक्त्या तलक्षणस्यावयवित्वे सतीत्यस्यापि विशेषणत्वेन अन्त्यावयवित्वे सति चेष्टाश्रयत्वं हि शरीरलक्षणं फलितम् । अन्त्यावयवित्वार्थस्तु-द्रव्यान्तरानारम्भकद्रव्यत्वहपो बोध्यः ।

१ शीतेति । शीतस्पर्शवत्वं ह्यपां लक्षणम् ।

२ कालादाविति । अत्रादिपदेन दिक्परिग्रहः ।

३ रसनेन्द्रियस्य रसेन साकं यः सन्निकर्षः संयुक्तसमवायस्तद्वारणायेत्यर्थः । अत्रादिपदेन दिक्कालयोग्रेहणम् ।

४ अत्रादिपदेन वर्षांविनुग्रहणम् ।

५ उष्णस्पर्शवत्त्वं च तेजस्त्वम् ।

नित्यं च । नित्यं परमाणुरूपम् । अनित्यं कार्यरूपम् ।
 पुनस्त्रिविधं शरीरेन्द्रियविषयभेदात् । शरीरमप्रदित्य-
 लोके प्रसिद्धम् । इन्द्रियं रूपग्राहकं चक्षुः कृष्णतारा-
 ग्रवृत्ति । विषयश्चतुर्विधो भौमदिव्योदर्याकरजभेदात् ।
 भौमं वह्न्यादिकम् अविन्धनम् । दिव्यं विद्युदादि ।
 भुक्तस्य परिणामहेतुरुदर्यम् । आकरजं सुवर्णादि ॥

(४०) उष्णोति । जलादावतिव्यासिनिरासायोष्णेति । काला-
 दावतिप्रसङ्गवारणाय समवायसम्बन्धेनेति पदं देयम् । इन्द्रियमिति ।
 व्राणादावतिव्यासिवारणाय रूपग्राहकमिति । कौलादावतिव्यासि-
 निरसनायेन्द्रियमिति । भेदादिति पदं प्रत्येकमभिसम्बन्धते ।
 भौममिति । आदिपदेन खेद्येतत्गतेजःप्रभृतेः परिग्रहः । विद्युदा-
 दीति । आदिना अँकचन्द्रादीनां परिग्रहः । भुक्तोति । भुक्तस्यान्नादेः
 पीतस्य जलस्य परिणामो जीर्णता तस्य हेतुरुदर्यमित्यर्थः । सुवर्णोति ।
 आदिना र्जतादिपरिग्रहः ।

१ आद्विरित्यते प्रकाश्यते इत्यविन्धनम् ।

२ जन्यवस्तुमात्रं प्रति कालादीनां हेतुत्वात् तत्र रूपादिग्राहकत्वस्यापि सत्वादति-
 प्रसक्तामतिव्यासिम्परिहर्तुं ह्यत्रेन्द्रियपदोपादानम् ।

३ प्रत्येकमिति । द्वन्द्वान्ते द्वन्द्वमध्ये द्वन्द्वादौ वा श्रूयमाणपदं प्रत्येकमभि-
 सम्बन्धत इति नियमादत्र द्वन्द्वान्ते श्रूयमाणभेदपदस्य प्रत्येकमभिसम्बन्ध इति भावः ।

४ खद्योतत्गतेति । अत्रत्यप्रभृतिपदं प्रकाशयुक्तौषधिपरिग्राहकम् ।

५ रविचन्द्रादीति । अत्रादिना तारागणपरिग्रहः ।

६ रजतादेरिति । अत्रादिना सर्वस्य शेषलोहपदवाच्यस्य ग्रहणम् । तदुक्तम-
 मरकोशे—“सर्वश्च तैजसं लौहमिति” ।

स्मृतिरप्यत्र प्रमाणं तथा हि—

‘सुवर्णं रजतं ताम्रं रीतिः कांस्यं तथा त्रपु ।

सीसं कालायसञ्चैवमष्टौ लौहानि चक्षते’ ॥ इति ॥

रीतिः पित्तलम् । त्रपु रंगमिति तदर्थः ।



वायोः किं लक्षणम् ? के च ते भेदाः—

रूपरहितः स्पर्शवान्वायुः । स द्विविधः । नित्योऽ-
नित्यश्च । नित्यः परमाणुरूपः । अनित्यः कार्यरूपः ।
पुनस्त्रिविधः शरीरेन्द्रियविषयभेदात् । शरीरं वायु-
लोके । इन्द्रियं स्पर्शग्राहकं त्वक् सर्वशरीरवर्ति । विषयो
वृत्तादिकम्पनहेतुः । शरीरान्तःसंचारी वायुः प्राणः ।
स चै कोऽप्युपाधिभेदात्प्राणाऽपानादिसंज्ञां लभते ।

(न्या०) एवं पृथिव्यादित्रिकं निरूप्य वायुं १निरूपयति—
रूपरहित इति । रूपरहितत्वे सति स्पर्शवत्त्वं वायोर्लक्षणम् ।
मति सप्तम्या विशिष्टार्थकृतया रूपरहितत्वविशिष्टस्पर्शवत्त्वं वायो-
र्लक्षणम् । विशेषणांशानुपादाने स्पर्शवत्त्वमात्रस्य लक्षणत्वे पृथि-
व्यादित्रिकेऽतिव्याप्तिः । तद्वारणाय विशेषणोपादानम् । तावन्मा-
त्रोपादाने आकाशादावतिव्याप्तिः । तद्वारणाय विशेष्योपादानम् ।
अतिव्याप्तिर्नाम अलक्ष्ये लक्षणसत्त्वम् । यथा—गोः गृद्धित्वं लक्षणं
कृतं चेष्टुक्ष्यभूतगोभिन्नमहिष्यादावतिव्याप्तिस्तत्रापि गृद्धित्वस्य
विद्यमानत्वात् । २अव्याप्तिर्नाम लक्ष्यैकदेशावृत्तित्वम्/ लक्ष्यैकदेशे
लक्ष्यतावच्छेदकाश्रयीभूतकचिष्ट्ये लक्षणासत्त्वमव्याप्तिरित्यर्थः
यथा गोर्नीलरूपवत्त्वं लक्षणं कृतं चेष्टुक्ष्यतावच्छेदकाश्रयीभूतश्वेत
गवि अव्याप्तिस्तत्र नीलरूपाभावात् । असम्भवो नाम लक्ष्यमात्रे
कुत्रापि लक्षणासत्त्वम् । यथा गोरेकशफवत्त्वम् । गोसामान्यस्य
द्विशफवत्त्वेन एकसफवत्त्वस्य कुत्राप्यसत्त्वात् । अतिव्याप्त्यव्या-

१ लक्षण-स्वरूप-प्रामाण्याद्यन्यतमप्रकारकज्ञानानुकूलव्यापारो हि निरूपयतेरर्थः ।
तथा चायं वाक्यार्थो निष्पद्यते—वायुनिष्ठा या विषयता तादृशविषयतानिरूपिका या
लक्षण-स्वरूप-प्रामाण्याद्यन्यतमप्रकारिकाऽप्रतिपत्तिः तादृशप्रतिपत्यनुकूलो यो व्यापार-
स्तादृशव्यापारानुकूला या कृतिस्तादृशकृतिमान् ग्रन्थकार इति ।

२ सति सप्तम्या बोधितं वैशिष्ट्यं सर्वत्र सामानाधिकरण्येन बोध्यम् ।

प्यसम्भवानां निष्कृष्टलक्षणानि—लक्ष्यतावच्छेदकसामानाधिकरण्ये
सति लक्ष्यतावच्छेदकावच्छिन्नप्रतियोगिताक्षेपसामानाधिकरण्य-
मतिव्याप्तिः । अव्याप्तिस्तु लक्ष्यतावच्छेदकसमानाधिकरण्यात्यन्ता-
भावप्रतियोगित्वम् । असम्भवस्तु लक्ष्यतावच्छेदकव्यापकीभूताभा-
वप्रतियोगित्वम् ।

(५५३) रूपेति । घटादिवारणाय विशेषणम् । आकाशादिवार-
णाय विशेष्यम् । इन्द्रियमिति । चक्षुरादिवारणाय स्पर्शग्राहकमिति ।
कालादावतिव्याप्तिवारणायेन्द्रियमिति । वृक्षात् । आदिपदेन जला-
दिपरिग्रहः । शरीरान्तरिति । महावाय्वादावतिव्याप्तिवारणाय
विशेषणम् । मैन आदिवारणाय विशेष्यम् । धैनञ्जयवारणाय संचा-
रीति । उपाधीति । मुखनासिकाभ्यां निर्गमनप्रवेशनात्प्राणः, जला-
देरधोनयनादपानः, भुक्तपरिणामाय जाठरानलस्य समुच्चयना-
त्समानः, अन्नादेहर्धनयनादुदानः, नाडीमुखेषु वितननादव्यानः,
इति क्रियारूपोपाधिभेदात्तथा व्यवहित्य इत्यर्थः ॥

आकाशस्य किं लक्षणम् ?—

शब्दगुणकमाकाशम् । तचैकं विभु नित्यं च ॥

१ यथाऽतिव्याप्ते गोः शृङ्गित्वरूपलक्षणे लक्ष्यतावच्छेदकगोत्वसमानाधिकरण्यं
गोत्वावच्छेदकावच्छिन्नप्रतियोगिताको यो महिष्यादौ भेदस्तसमानाधिकरण्यमप्यस्तीति
लक्षणसमन्वयो जातोऽतिव्याप्तेरिति बोध्यम् ।

२ अव्याप्तिलक्षणसमन्वयप्रकारां यथा—गोर्नलरूपवत्वलक्षणे लक्ष्यतावच्छेदक-
गोत्वसमानाधिकरण-घेतगोनिष्ठाऽत्यन्ताभावप्रतियोगित्वस्य सत्त्वादव्याप्तिरिति ।

३ असम्भवलक्षणसमन्वयश्चेत्थम्—यथा गोरेकशफवत्वरूपलक्षणे लक्ष्यतावच्छेदक-
गोत्वसमानाधिकरणात्यन्ताभावप्रतियोगित्वसत्त्वादसम्भवः ।

४ मन आदिवारणायेति । अत्रयादिपदेन नाडीपुञ्जग्रहणम् ।

५ धनञ्जयेति । धनञ्जयस्य सर्वशरीरव्याप्तवेन सञ्चरणान्नास्तीति भावः ।

६ शब्दगुणकमिति । शब्दस्यात्र भट्टनये द्रव्यत्वात्तिवादसम्भवः ।
अन्यथाऽकाशस्य शब्दवत्वमात्रलक्षणस्यैव युक्तत्वेन गुणपदोक्तेवैर्यर्थ्यापत्तेरिति भावः ।
अत्रायं विचारः—आंकाशं द्रव्यमित्यत्र किम्मानमिति चेत्र । तत्र शब्दगुणकत्वस्यैव
मानत्वात् । तथा हि—शब्दो गुणः अनियत्वे सति एकेन्द्रियग्राह्यजातीयत्वाद्युपर्वादित्य-
नुमानेन शब्दस्य गुणत्वसिद्धौ शब्दोऽष्टद्रव्यानाश्रितः श्रोत्रेन्द्रियग्राह्यत्वात् शब्दत्ववदित्य-
तुमित्या शब्दस्याष्टद्रव्यगुणत्वाभावे च सिद्धे, शब्दोऽष्टद्रव्यातिरिक्तद्रव्याश्रितः अष्टद्रव्या
नाश्रितत्वे सति गुणत्वादिति परिशेषाऽनुमानादाकाशरूपसिद्धेरिति भावः ।

(न्या०) आकाशं लक्षयति—शब्दगुणकमिति । गुणपदमाकौशे शब्द एव विशेषगुण इति घोतनाय न त्वतिव्याप्तिवारणाय् समवायेन शब्दवच्चवाच्चात्रस्य सम्यकत्वात् । तच्चकमिति । अनेकत्वे मानाभावादिति भावः । विभिन्नति । सर्वमूर्त्तद्रव्यसंयोगित्वं विभुत्वम् । मूर्त्तत्वं च क्रियावच्चम् । पृथिव्यमेजोवाच्याकाशेति पञ्चकं भूतपदवाच्यम् । भूतत्वं नाम बहिरन्द्रियग्राह्यविशेषगुणवच्चम् ॥

(प०) शब्देति । शब्दो गुणो यस्य तत्तथा । असम्भववारणाय शब्दगुणोभयम् । विभिन्नति । सर्वमूर्त्तद्रव्यसंयोगि ।

कालस्य किं लक्षणम् ? के च भेदाः—

अतीतादिव्यवहारहेतुः कालः । स चैको विभुर्नित्यश्च ॥

(न्या०) कालं लक्षयति—अतीतेति । व्यवहारहेतुत्वस्य लक्षणत्वे घट इति व्यैवहारहेतुभूतघटादावतिव्याप्तिः । तद्वारणाय अतीतादीति विशेषणोपादानम् ॥

१ असाधारणधर्मानुकूलव्यापारो हि लक्षयतेरथः ।

२ अत्र के ते विशेषगुणा इति जिज्ञासोदये समाधते—

‘रूपं गन्धो रसः स्पर्शः स्नेहः सांसिद्धिको द्रवः ।

बुद्ध्यादिभावनान्ताश्च शब्दो वैशेषिका गुणाः ॥’

इति वैशेषिका विशेषाः । विशेषगुणत्वत्वं भावनाऽन्यो यो वायुवृत्ति-स्पर्शावृत्तिधर्मसमवायी तदन्यत्वे सति गुरुत्व-जलद्रवत्वान्यगुणत्वरूपम् । अत्र गुणत्वामत्युक्तिर्जात्यादावतिव्याप्तिवारणार्थिका । गुरुत्वेत्याद्युक्तिस्तु गुरुत्वं नैमित्तिकद्रवत्वयोर्व्यावृत्तये बोध्या । सांसिद्धिकद्रवत्वपरिग्रहाय जलपदोपादानम् । संयोगादिव्यावृत्तये सत्यन्तपदोपादानम् । संस्कारत्वधर्ममादाय भावनायामव्याप्तिवारणार्थमायमध्यानं सत्यन्तघटकसमवायिविशेषणम् । सत्तादिकमादायाऽसम्भववारणाय स्पर्शसंग्रहाय च स्पर्शावृत्तीति ॥

३ परिच्छब्दपरिमाणवत्त्वस्य क्रियावत्त्वस्य वा मूर्त्तत्वे गुणेषु तदभावादत्रत्यद्रव्यपदस्य स्पष्टार्थत्वं निरर्थकत्वं वा बोध्यम् ।

४ विभुत्वे सत्यतीतादिव्यवहाराऽसाधारणनिमित्तहेतुत्वं कालत्वमिति कालस्य लक्षणम् ।

५ अभिधानरूपस्फुरणरूपश्चेति व्यवहारस्य द्रीवध्यादभिवानरूपव्यवहाराभिप्राप्येष घटपदोक्तिः ।

(प०) अतीतेति । अतीतं इत्यादिर्यो व्यवहारोऽतीतो भविष्य-
न्वर्तमान इत्यात्मकस्तस्यासाधारणहेतुः काल इत्यर्थः । नन्विदं लक्ष-
णमाकाशेऽतिव्याप्तं व्यवहारस्य शब्दात्मकत्वादिति चेत् न । अत्र
हेतुपदेन निमित्तहेतोर्विवक्षितत्वात् । न चैवं कण्ठताल्वादभिघातेऽ-
तिव्याप्तिरिति वाच्यम्, विभुत्वस्यापि निवेशात् ।

दिशो लक्षणं भेदश्च-

प्राच्यादिव्यवहारहेतुर्दिक् । सा चैका नित्या विभवी च ॥

(न्या०) दिशो लक्षणमाह—प्राच्येति । उदयाचलसंनिहि-
तां या दिक् सा प्राची । अस्ताचलसंनिहिता या दिक् सा प्रतीची
मेरोः संनिहिता या दिक् सोदीची । मेरोर्ध्यवहिता या दिक्
साऽवाची ॥

(प०) प्राचीति । इयं प्राचीयमवाचीयं प्रतीचीयमुदीचीत्यादिव्य-
वहारासाधारणं कारणं दिगित्यर्थः । हेतुर्दिगित्युच्यमाने परमाणवा-
दावतिव्याप्तिः स्यात्तद्वारणाय प्राच्यादिव्यवहारहेतुरिति । आकाशा-
दिवारणायासाधारणेत्यपि बोध्यम् ॥

आत्मनो लक्षणं भेदश्च—

ज्ञानाधिकरणमात्मा । स द्विविधः । जीवात्मा
परमात्मा चेति । तत्रेश्वरः सर्वज्ञः परमात्मा एक
एव । जीवस्तु प्रतिशरीरं भिन्नोऽविभुर्नित्यश्च ॥

१ अतीतत्वं नाम वर्तमानन्वंसप्रतियोगित्वम् भविष्यत्वञ्च वर्तमानप्रागभाव-
प्रतियोगित्वरूपम्बोध्यम् । वर्तमानोपाधिसम्बन्धत्वं हि वर्तमानत्वम् ।

२ प्राच्यादिव्यवहारोऽसाधारणनिमत्तकारणत्वं दिक्त्वम् ।

३ समवायेन-ज्ञानाधिकरणत्वमात्मत्वमित्यात्मनो लक्षणम् । परमेतलक्षणमव्याप्त-
मुक्तदशायां ज्ञानोत्पादकात्म-मनःसंयोगाऽभावेन ज्ञानाधिकरणत्वाऽभावादतो ज्ञानसमा-
नाधिकरणद्रव्यविभाजकोपाधिमत्त्वमिति लक्षणं पर्यवसन्नम् ।

४ आत्मनि जीवत्वं नाम, समवायेन जन्यज्ञानाधिकरणत्वम् ।

५ आत्मनि परमत्वञ्च, जगजननादिकर्तृत्वम् ।

६ सुखादिभोगैवचित्यात्प्रतिशरीरं जीवभेदोऽनुमीयत इति भावः ।



(न्या०) आत्मानं निरूपयति—ज्ञानाधिकरणमिति ।
अधिकरणपदं समवायेन ज्ञानश्रयत्वलाभार्थम् ॥

(प०) ज्ञानाधिकरणोति । भूतलादिवारणाय ज्ञानेति । कालादि-
वारणाय समवायेनेत्यपि देयम् । ईश्वर इति । समवायसंबन्धेन
नित्यज्ञानवानीश्वरः । जीव इति । सुखादिसमवायिकारणं जीव
इत्यर्थः ॥

मनसो लक्षणं मेदश्च—

सुखाद्युपलब्धिसाधनमिन्द्रियं मनः । तच्च प्रत्या-
त्मनियतत्वादनन्तं परमाणुरूपं नित्यं च ॥

(न्या०) मनो निरूपयति—सुखादीति । उपलब्धिर्नाम-
साक्षात्कारः । तथा च सुखदुःखादिसाक्षात्कारकारणत्वे सति
इन्द्रियत्वं मनसो लक्षणम् । इन्द्रियत्वमात्रोक्तौ चक्षुरादावतिव्याप्तिः ।
अतः सुखादिसाक्षात्कारकारणत्वविशेषणम् । विशेष्यानुपादाने
आत्मन्यतिव्याप्तिः । आत्मनः सुखादिकं प्रति समवायिकारण-
त्वात् । अत इन्द्रियत्वरूपविशेष्योपादानम् ॥

(प०) सुखेति । आंतममनःसंयोगादिवारणायेन्द्रियमिति ।
चक्षुरादिवारणाय सुखेति ॥

१ अत्रापि लक्षण-स्वरूप-प्रामाण्याद्यन्यतप्रमकारकज्ञानानुकूलव्यापारो निरूपयतेरर्थः ।

२ अत्र समवायेनेत्यस्यानुपादाने कालेऽपि कालिकसम्बन्धेन ज्ञानस्य सत्त्वादति-
व्याप्तिः स्यात्तनिरासाय तदुपादानमिति भावः ॥

३ नीलकण्ठीव्याख्यातुसम्मतं मनसो लक्षणं तु स्पर्शरहितत्वे सति क्रियावत्वरू-
पम् । इदत्त्वं लक्षणं मनःसंयोगादतिव्याप्तिवारकेन्द्रियत्वपठितमूलोक्तलक्षणाऽपेक्ष्या-
लघुत्वादाहतम् । अस्याऽन्यादशलक्षणन्तु न्यायबोधिन्यां स्पष्टम् ।

४ ननु मनसो मध्यमपरिमाणवत्वेऽनित्यत्वापत्तिः विभुत्वे च विभुद्वयसंयोगस्याऽन-
भ्युपगमादात्ममनःसंयोगरूपाऽसमवायिकारणस्याऽभावेन ज्ञानानुपपत्तेराह—परमाणु-
रूपमिति ।

५ अत्रादिपदेन कालादिसाधारणकारणानां संग्रहः । कार्यमात्रे साधारणकारणाते तु—
‘ईशस्तज्ञानयनेच्छाः कालोऽदृष्टं दिगेव च ।

प्रागभावप्रतिबन्धकाऽभावौ कार्ये साधारणाः स्मृताः ॥’ इति ।

रूपस्य किं लक्षणम् ? के च भेदाः—

चक्षुर्मात्रग्राह्यो गुणो रूपम् । तत्र शुक्ल-नीलं पी-
त-रक्त-हारित-कपिश-चित्रभेदात्सप्तविधम् । पृथिवी-
जलतेजो वृत्ति । तत्र पृथिव्यां सप्तविधम् । अंभास्वर-
शुक्लं जले । भास्वरशुक्लं तेजसि ॥

(न्या०) रूपं लक्षयति-चक्षुरिति । चक्षुर्मात्रग्राह्यत्वविशिष्टगुणत्वं रूपस्य लक्षणम् । विशेष्यमात्रोपादाने रसादावतिव्याप्तिः । अतश्चक्षुर्मात्रग्राह्यत्वविशेषणम् । तावन्मात्रोपादाने रूपत्वेऽतिव्याप्तिः । यो गुणो यदिन्द्रियग्राह्यस्तन्निष्ठा जातिस्तदिन्द्रियग्राह्योति नियमात्तदारणाय विशेष्योपादानम् । चक्षुर्मात्रग्राह्यत्वं नाम चक्षुर्भिन्नेन्द्रियग्राह्यत्वे सति चक्षुर्ग्राह्यत्वम् । मात्रपदानुपादाने संख्यादिसामान्यगुणेऽतिव्याप्तिः’ चक्षुर्ग्राह्यत्वविशिष्टगुणत्वस्य सत्त्वात् । अतस्तद्वारणाय मात्रपदं, संख्यादेश्चक्षुर्भिन्नत्वग्निन्द्रियग्राह्यत्वाच्चक्षुर्मात्रग्राह्यत्वं नास्ति । अतीन्द्रियगुरुत्वादावतिव्याप्तिवारणाय चक्षुर्ग्राह्योति । अत्र लक्षणे ग्राह्यत्वं नाम प्रत्यक्षविषयत्वम् । अग्राह्यत्वं नाम तदविषयत्वम् । तथा च चक्षुर्भिन्नेन्द्रियजन्यप्रत्यक्षाविषयत्वे सति चक्षुर्जन्यप्रत्यक्षविषयत्वमिति फैलितोऽर्थः । ननु प्रभा-घट-संयोगे रूपलक्षणस्यातिव्याप्तिस्तस्य चक्षुर्मात्रग्राह्यगुणत्वादिति चेत्त । गुणपदस्य विशेषगुणपरत्वात् । न चैव विशेषगुणत्व-घटितलक्षणे संख्यादावतिव्याप्त्यभावान्मात्रपदवैयर्थ्यमिति वाच्यम् ? जलपात्रवृत्तिसांसिद्धिकद्रवत्वादावतिव्याप्तिवारणाय तदु-

१ न चात्र ‘गुणे शुक्रादयः पुंसि’ इत्यनुशासनविरोधः शंक्यः । तस्य विशेष्यास-मभिव्याहारविषयकत्वादत्र च रूपमित्यस्यानुषङ्गात् ।

२ येनेन्द्रियेण या व्यक्तिरूप्यते तद्वता जातिस्तदभावश्च तेनैवेन्द्रियेण गृह्यत इति नियमस्त्रं प्रकृतोपयोग्यंशमात्रोपादानमिदम् ।

३ फलित इति । चक्षुर्भिन्नेन्द्रियजन्यप्रत्यक्षाविषयत्वे सति चक्षुरिन्द्रियजन्यप्रत्यक्षविषयत्वे च सति गुणत्वं रूपत्वमित्येवावधोः फलिताऽर्थो बोध्यः ।

पादानात् । अथवा चक्षुर्मात्रग्राह्यजातिपदगुणत्वस्य लक्षणत्वान्न
प्रभाचयसंयोगादावतिव्याप्तिः । संयोगत्वजातेश्चक्षुर्मात्रग्राह्यत्वा-
भावात् । घट-पटसंयोगस्य त्वगिन्द्रियग्राह्यत्वात्तद्रूपजातेरपि त्व-
गिन्द्रियग्राह्यत्वात् । यो गुणो यदिन्द्रियग्राह्यस्तन्निष्ठजाते-
रपि तदिन्द्रियग्राह्यत्वात् । अत्रै जातिवितलक्षणे गुणत्वानुपदाने
चक्षुर्मात्रग्राह्यजातिमति सुवर्णादावतिव्याप्तिरतस्तदारणाय तदुपादा-
नम् । एवं रसादिलक्षणे विशेषणानुपदाने लक्ष्यभिन्नगुणा-
दावतिव्याप्तिः । विशेष्यानुपदाने लक्ष्यमात्रवृत्तिरसत्वगन्धत्वादा-
वतिव्याप्तिः । अतो विशेषणविशेष्ययोरुपादानम् ॥

(प०) चक्षुरिति । रूपत्वादिवारणाय गुणपदम् । रसादिवार-
णाय चक्षुर्ग्राह्य इति । संख्यादिवारणाय मात्रपदम् । यद्यपि प्रभा-
भिन्निसंयोगवारणाय गुणपदेन विशेषगुणस्य विवक्षणीयतया तत्
एव संख्यादिवारणं संभवतीति मात्रपदं व्यर्थं तथापि सांसिद्धिकद-
वत्ववारणाय तदावश्यकम् । वस्तुतस्तु परमाणुरूपेऽव्याप्तिवारणाय
चक्षुर्मात्रग्राह्यजातिमत्त्वस्य विवक्षणीयतया विशेषपदं न देयम् ।
अयणुकादिवारणाय गुणपदं तु देयम् । सप्तेति । रूपमित्यनुष्ठयते ॥

रसस्य लक्षणं तदभेदश्वेति—

रसनग्राह्यो गुणो रसः । स च मधुरा-म्ल-लवण-
कटु-कषाय-नितक्त्वभेदात् षड्विधः । पृथिवीजलवृत्तिः
तत्र पृथिव्यां षड्विधः । जले मधुर एव ॥

(प०) रसनेति । रसत्वादिवारणाय गुण इति । रूपादाव-
तिव्याप्तिवारणाय रसनेति । तत्रेति । पृथिवी-जलयोरित्यर्थः ।
षड्विध इति । अत्र रस इत्यनुवर्तते ॥

१ अतीन्द्रिये परमाण्वादिरूपेऽव्याप्तिवारणायाऽह अथ वेत्यादि ।

२ अत्रयेनापिशब्देन तदभावस्य गृहणम् ।

३ अत्रादिपदेन स्वर्णदिः पारगहः ।

४ रसनभिन्नेन्द्रियजन्यप्रत्यक्षाविषयत्वे सति रसनेन्द्रियजन्यप्रत्यक्षविषयत्वे च सति
गुणत्वं रसस्य लक्षणम् ।

५ रसत्वेऽव्याप्तिव्याप्तिवारणायेत्यस्य रसनाग्राह्यगुणविभाजकोपाधिमंत्रेऽव्याप्तिव्याप्तिवार-
णायेत्यर्थः ।

गन्वस्य लक्षणं तद्देदश—

ब्राणग्राह्यो गुणो गन्धः । स द्विविधः ।
सुरभिरमुरभिश्च । पृथिवीमात्रवृत्तिः ॥

(प०) ब्राणग्राह्य इति । गन्धत्वादावतिव्यासिवारणाय गुण इति ।
रूपदावतिव्यासिवारणाय ब्राणग्राह्य इति । पृथिवीति । पृथिवी
संबन्धसत्त्वे गन्धप्रतीतिसत्त्वं पृथिवीसंबन्धाभावे गन्धप्रतीत्यभाव
इत्यन्वयव्यतिरेकाभ्यां पृथिवीगन्धस्यैव जले प्रतीतिर्वेद्या । एवं
वायावपि । ननु देशान्तरस्थकस्तूरीकुसुमसंबद्धपवनस्यैतद्देशे तत्सं-
बन्धाभावाद्वन्धप्रतीत्यनुपपत्तिः । न च वाय्वानीतत्यणुकादिसंबन्धो-
ऽस्त्येवेति वाच्यम्, कस्तूर्या न्यूनतापत्तेः, कुसुमस्य च सच्छिद्रत्वाप-
त्तेरिति चेत्र । भोक्त्रदृष्टिशेषेण पूर्ववत्त्यणुकान्तराद्युपत्तेः । कर्पू-
रादौ तु तँदभावात्र तथात्वमिति ॥

स्पर्शस्य किं लक्षणम् ? के च भेदाः—

त्वंगिन्द्रियमात्रग्राह्यो गुणः स्पर्शः । स च
त्रिविधः । शीतो-षणा-नुषणाशीत-भेदात् । पृथिव्य-
सेजोवायुवृत्तिः । तत्र शीतो जले । उषणस्तेजसि ।
अनुषणाशीतः पृथिवी-वाय्वोः ॥

(न्या०) स्पर्शं लक्षेयति-त्वंगिन्द्रियमात्रग्राह्य इति ।
अत्रापि मात्रपदं संख्यादिसामान्यगुणादावतिव्यासिवारणाय ।

१ ब्राणभिन्नेन्द्रियजन्यप्रत्यक्षाविषयत्वे सति ब्राणेन्द्रियजन्यप्रत्यक्षविषयत्वे च
सति गुणत्वं गन्धस्य लक्षणम् ।

२ गन्धे सुरभित्वं नाम षट्पदाद्यभिलाषविषयत्वमेव ।

३ दृष्टानुसारैणवाऽदृष्टकल्पनम्भवतीति भावः । वस्तुतस्तु-उद्बुद्धानुद्बुद्धभेदाभ्यां
गन्वस्य द्रैविद्यात्तत्र कुसुमादावुभयविधगन्धवत्त्वम् । अत एव यन्त्रद्वारा सारनिस्सृत-
निशेषकुसुमे गन्धाभावस्याप्युपलब्धिः । तथा च रजतापहारिसलिलसम्पर्काद्रजतपर्णे
परिभागस्थसूक्ष्मावयवाऽपहरणवद्रेगशालिवायुनाऽपि कुसुमोपरभागस्थसूक्ष्मावयवाप-
कर्षान्न सच्छिद्रत्वादिदोषापत्तिर्णाप्यदृष्टादिक्लिष्टकल्पनेति भावः ॥

४ त्वंगिन्द्रियजन्यप्रत्यक्षाविषयत्वे सति त्वंगिन्द्रियजन्यप्रत्यक्षविषयत्वे च
• सति गुणविभाजकोपाधिमत्त्वं स्पर्शस्य लक्षणम् ।

५ अत्रापि लक्षघातोरुक्त एवार्थो वेदितव्यः ।

अन्यविशेषणकृत्यं पूर्ववद्वाध्यम् । ग्राहत्वपदार्थोऽपि पूर्ववदेव
प्रत्यक्षकिषयत्वरूप एव बोध्यः ॥

(४०) स्पर्शत्वादावतिव्यासिवारणाय गुण इति । रूपादावति-
व्यासिवारणाय त्वगिन्द्रियेति । संख्यादिवारणाय मात्रपदम् । तत्रेति ।
पृथिव्यादिचतुष्टये । शीत इति शीतस्पर्शः । उष्ण इति उष्णस्पर्शः ॥

रूप-रस-गन्ध-स्पर्शः कुत्र पाकजाः कुत्राऽपाकजा वेति—

रूपादिचतुष्टयं पृथिव्यां पाकजमनित्यं च ।
अन्यत्रापाकजं नित्यमनित्यं च । नित्यैगतं
नित्यम् । अनित्यगतमनित्यम् ॥

(न्या०) रूपादिचतुष्टयमिति । एतच्चनिर्णयश्चेत्यम् ।
पाको नाम विजातीयतेजःसंयोगः । स च नानाजातीयरूपजन-
को विजातीयस्तेजःसंयोगः । तदपेक्षया रसजनको विजातीयः ।
एवं गन्धजनकोऽपि ततो विजातीय एव । एवं स्पर्शजनकोऽपि
तथैव । एवं प्रकारेण भिन्नभिन्नजातीयाः पाकाः कार्यवैलक्षण्येन
कल्पनीयाः । यथा॑ तृणपुञ्जनिक्षिप्त आम्रादौ ऊष्मलक्षणवि-
जातीयतेजःसंयोगात्पूर्वहरितरूपनाशेन रूपान्तरस्य पीतादेरुत्प-
त्तिर्न तु रसादेरुत्पत्तिः । पूर्वरसस्याम्लस्यैवानुभवात् । काचित्पू-
र्वहरितरूपसत्त्वेऽपि रसपरावृत्तिर्दृश्यते । विजातीयतेजःसंयोग-
रूपपाकवशात्पूर्वतनाम्लरसनाशेन मधुररसस्यानुभवात् । तस्मा-
द्रूपजनकापेक्षया रसजनको विलक्षण एवाङ्गीकार्यः । एवं गन्ध-
जनको विलक्षण एव । रूप-रसयोरपरावृत्तावपि पूर्वगन्धनाशे-
ऽपि विजातीयपाकवशात्सुरभिगन्धोपलब्धेः । एवं स्पर्शजनकः

१ अत्र पाकजमित्यस्य पाकस्तेजःसंयोगस्तेन पूर्वरूपं नश्यति, रूपान्तरमुत्पद्यते
इत्यर्थः ।

२ अन्यत्र अवादित्रये । अपाकजं रूपरसस्पर्शत्रयमग्निसंयोगानुत्पन्नमित्यर्थः ।

३ नित्यगतमित्यस्य परमाणुगतमित्यर्थः ।

४ अनित्यगतमित्यस्य कार्यगतमित्यर्थः ।

पाकवशात्कठिनस्पर्शनाशेन मृदुस्पर्शानुभवात् । तस्मांद्रूपादि-
जनका विजातीया एव पाकाः । अत एव पार्थिवपरमाणुनामे-
कजातीयत्वेऽपि पाकमहिन्ना विजातीयद्रव्यान्तरानुभवः । यथा
गोभुक्ततृणादीनामापरमाण्वन्तभङ्गे तृणारम्भकपरमाणुषु विजा-
तीयतेजःसंयोगात्पूर्वरूपादिचतुष्टयनाशे तदनन्तरं दुग्धे यादृशं
रूपादिकं वर्तते तादृशरूपरसगन्धस्पर्शजनकास्तेजःसंयोगा
जायन्ते । तदुच्चरं तादृशरूपरसादय उत्पद्यन्ते । तादृशरूपरसा-
दिविशिष्टपरमाणुभिर्दुग्धद्रव्यणुकमारभ्यते । ततस्त्रयणुकादिक्रमेण
मदादुग्धारम्भः । एवं दुग्धारम्भकैः परमाणुभिरेव दध्यारभ्यते
एवं पाकमहिन्ना दध्यारम्भकैरेव परमाणुभिर्नवनीतादिकमिति दिङ् ॥

संख्यायाः किं लक्षणम् ? कुत्र च सा तिष्ठतीति—

एकत्वादिव्यवहारहेतुः संख्या । सा नवद्रव्य-
वृत्तिः । एकत्वादिपरार्धपर्यन्ता । एकत्वं नित्यम-
नित्यं च । नित्यगतं नित्यम् । अनित्यगतमनि-
त्यम् । द्वित्वादिकं तु सर्वत्रानित्यमिव ॥

(प०) एकत्वादीति । एकत्वमित्यादियोऽव्यवहारः । एको द्वावित्याद्यात्मकस्तस्य हेतुः संख्या इत्यर्थः । घटादिवारणाय एकत्वा-

१ एको द्वावित्याद्यात्मको य एकत्वादिव्यवहारस्तस्याऽसाधारणहेतुत्वं संख्यात्व-
मिति लक्षणम् ।

२ नित्यानित्यादिमेदाभ्यामेकत्वस्यापि द्वैविद्यादाह—नित्यमनित्यमनित्यञ्चेति ।

३ नित्यगतमित्यस्य परमाणुगतमित्यर्थः । एकत्वनाशमप्रत्याश्रयनाशस्य हेतुत्वेन
परमाणुनाशाऽभावेन तद्रौपैकत्वस्यापि नाशाऽभाव इति भावः ।

४ अनित्यगतं कार्यगतम् । द्वयणुकादीनां नाशात्तद्रौपैकत्वस्यापि नाश इति भावः ।

५ अत्र समवायिकारणगतैकत्वस्याऽसमवायिकारणत्वम् । अयमेकोऽयमेक
इत्यपेक्षाबुद्धेनिमित्तकारणत्वम् । अपेक्षाबुद्धिनाशस्य च व्यासज्यवृत्तिद्वित्वादिविनाश-
कत्वमवघेयम् ।

६ सर्वत्रेत्यस्य नित्यार्थनित्यद्रव्ययोरित्यर्थः । एवञ्चाऽपेक्षाबुद्धिजन्यत्वेन द्वित्वादे-
नित्यत्वमेवेति बोध्यम् ।

दीति । कालादिवारणायाऽसाधारणेत्यपि देयम् । ननु संख्याया अवधिरूपित न वेत्यत आह—एकत्वादीति । तथा च—

“एकं दशं शतं चैव सहस्रमयुं तथा ।

लक्षं च नियुं चैव कोटिर्वुद्मेव च ॥

वृन्दं खर्चो निखर्वश्च शङ्खः पचाश्च सागरः ।

अन्त्यं मध्यं परार्थं च दशवृद्ध्या यथाक्रमम् ॥”

इति महदुक्तेः परार्थपर्यन्तैव संख्या—इति भावः ॥

परिमाणस्य किं लक्षणम् ? के च भेदाः—

**मानव्यवहारसाधारणं कारणं परिमाणम् । नव-
द्रव्यवृत्तिः । तच्चतुर्विधम् । अणुमहदीर्घं हस्तं चेति ॥**

(प०) मानेति । मानं परिमितिस्तस्या यो व्यवहारः, इदं महदिद-
मणु-इत्याद्यात्मकः तस्य कारणं परिमाणमित्यर्थः । दण्डादिवार-
णाय मानेति । कालादिवारणायासाधारणेति । शब्दत्ववारणाय
कारणमिति । नवद्रव्येति । चतुर्विधमपि परमध्यभेदेन द्विविधम् ।
तत्र परमाणुहस्तत्वे परमाणुमनसोः । मध्यमाणुहस्तत्वे द्रव्यणुके । परम-
महत्वदीर्घत्वे गगनादौ । मध्यममहत्वदीर्घत्वे घटादौ । एतन्मौक्तिका-
दिदं मौक्तिकमणिवत्तिव्यवहारस्यापकृष्टमहत्वाश्रयत्वाद्वैणत्वं बोध्यम् ।
एवमेव केतनादृव्यञ्जनं हस्तमित्यत्रापि निकृष्टदीर्घत्वाद्वैणत्वम् ।

पृथक्कृत्वस्य किं लक्षणम् ?

**पृथग्व्यवहारसाधारणकारणं पृथक्त्वम् । सर्व-
द्रव्यवृत्तिः ॥**

१ अत्र कारणपदानुपादाने मानव्यवहारसाधारणत्वमात्रलक्षणाङ्कारे मानव्य-
वहारेति शब्देऽपि शब्दत्वधर्मस्याप्यसाधारणत्वेन तत्र परिमाणत्वस्यातिप्रसक्तया कारण-
पदोपादानम् ।

२ एकपृथक्त्व-द्विपृथक्त्वादिभेदैः पृथक्त्वस्यानेकविधत्वम् । तत्रैकपृथक्त्वं
नित्यगतं नित्यम् । अनित्यगतमनित्यम् । द्विपृथक्त्वादिकं सर्वत्राऽनित्यमेव । अस्य
चाश्रयद्वितीयक्षणे प्रादुर्भावः । आश्रयनाशानाशश्च । अयमत्र विचारः—भेदातिरिक्तं
पृथक्त्वमस्ति न वा, अस्ति चेत्तत्र किम्मानमिति जिज्ञासायाम्-घटः पटो त्रैति
विलक्षणप्रतीतेः घटः पटापृथगिति प्रतीतिरेव मानमित्युत्तरम् ।

(प०) पृथगिति । अयमस्मात्पृथगिति यो व्यवहारस्तस्य कारणं पृथक्त्वमित्यर्थः । दण्डादिवारणाय पृथगित्यादि । कालादिवारणायाऽसाधारणेति । पृथग्व्यवहारत्ववारणाय कारणमिति ॥

संयोगस्य लक्षणम्—

• संयुक्तव्यवहारहेतुः संयोगः । सर्वद्रव्यवृत्तिः ॥

(पं०) संयुक्तेति । इमौ संयुक्ताविति यो व्यवहारस्तस्य हेतुः संयोग इत्यर्थः । दण्डादिवारणाय संयुक्तव्यवहारेति । कालादिवारणायासाधारणेत्यपि देयम् । संयुक्तव्यवहारत्वेऽतिप्रसक्तिवारणाय हेतुरिति । उपदर्शितलक्षणचतुष्टयेऽसाधारणपदं देयम् । कचित्पुस्तके परिमाणपृथक्त्वलक्षणे ईश्वरेच्छादिवारणायासाधारणेति दृश्यते तत्त्वाद्युनिकैर्न्यस्तमिति बोध्यम् ॥

विभागस्य लक्षणम्—

संयोगनाशको गुणो विभागः । सर्वद्रव्यवृत्तिः ।

(न्या०) विभागं लक्षयति—संयोगेति । संयोगनाशकत्वविशिष्टगुणत्वं विभागस्य लक्षणम् । विशेषणमात्रोपादाने क्रियाया अपि संयोगनाशकत्वात्त्रातिव्याप्तिस्तद्वारणाय गुणत्वात्तिविशेष्योपादानम् ॥

(प०) संयोगेति । संयोगनाशज्ञनक इत्यर्थः । कालेऽतिप्रसक्तिवारणाय गुणपदम् । ईश्वरेच्छादिवारणायासाधारणेत्यपि बोध्यम् । ननु असाधारणपदोपादाने गुणपदस्य वैयथर्यं स्पादिति चेत् । न । क्रियायामतिप्रसक्तिवारणाय तस्याद्यावश्यकत्वात् ।

१ इमौ संयुक्ताविति व्यवहारस्याऽसाधारणहेतुत्वं संयोगस्य लक्षणम् । अयं च संयोगः । अन्यतरकर्मज-उभयकर्मज-संयोगजमेदैविविधः । तत्र पक्षि-गिरिसंयोगः प्रथमः । मेषद्रव्यसंयोगो द्वितीयः । कपाल-तन्तुसंयोगातन्तु-कुम्भसंयोगस्तृतीयः । आभिघातनोदनमेदाभ्यां कर्मजसंयोगस्यापि द्विविधम् । तत्र शब्दहेतुरायः । शब्दाऽहेतुर्द्वितीयः ।

२ संयोगनाशकत्वे सति गुणत्वम्—विभक्तव्यवहाराऽसाधारणकारणत्वे सति गुणत्वं वा विभागस्य लक्षणम् । ननु विभागस्याद्यलक्षणे संयोगनाशकेत्युक्तावपि संयोगेऽतिव्याप्तिः स्यात् संयोगस्य प्रतियोगिविधया नाशम्प्रति हेतुत्वादिति चेत् । प्रतियोगितासम्बन्धानवच्छन्ननाशविशिष्टजन्यतानिरूपितजनकत्वविवक्षणेनादेषादिति केचित् । वस्तुतस्तु संयोगनाशत्वावच्छन्ननिरूपितसमवायावच्छन्नकारणत्वमित्येव निष्कृष्टलक्षणम्बोध्यम् ।

परत्वाऽपरत्वयोर्लक्षणं भेदश्चेति—

परिपरव्यवहारासाधारणकारणे परत्वापरत्वे । पृथि-
व्यादिचतुष्टयमनोवृत्तिनी । ते च द्विविधे । दिक्कृते
कालकृते चेति । दूरस्थे दिक्कृतं परत्वम् । समीपस्थे
दिक्कृतमपरत्वम् । ज्येष्ठे कालकृतं परत्वम् । कनिष्ठे
कालकृतमपरत्वम् ॥

(प०) परोति । परव्यवहारासाधारणं कारणं परत्वम् । अपरव्य-
वहारासाधारणं कारणमपरत्वमित्यर्थः । दैर्घ्यादिवारणाय परव्यव-
हारेति । कौलादिवारणायासाधारणेति । परव्यवहारत्ववारणाय
कारणेति । पवसेव द्वितीयेऽपि बोध्यम् ॥

गुरुत्वस्य किं लक्षणमिति प्रश्ने उत्तरम्—

आद्यपतनासमवायिकारणं गुरुत्वं पृथिवीजलवृत्तिः ॥

(न्या०) गुरुत्वं लक्षयति-आद्येति । द्वितीयपतनक्रियायां
वेगस्यासमवायिकारणत्वात्तत्रातिव्याप्तिवारणायाऽद्येति । उत्तरत्र
स्यन्दने आद्यविशेषणम् पि पूर्ववदेव योजनीयम् ॥

(प०) आद्येति । दैर्घ्यादिवारणायायमवायीति । रूपादिवार-
णाय र्पतनेति । वेगेऽपतिव्याप्तिवारणायाद्येति ॥

१ परत्वापरत्वयोः प्रत्येकं द्वैविध्यमाह-दिक्कृत इत्यादिना ।

२ परत्वलक्षणे परव्यवहारेत्यस्यानुपादाने असाधारणकारणत्वमात्रस्यैव लक्षणत्वे
दण्डेऽपि दण्ड इत्यभिधानात्मकाऽसाधारणकारणत्वस्य सत्त्वात्तत्रातिव्याप्तिः स्यात्तत्रि-
ग्रासाय तदुपादानम् ।

३ लक्षणेऽसाधारणपदानुपादाने परव्यवहारे परव्यवहारत्वस्याप्यसाधारणधर्मत्वेना-
तिव्याप्तिः स्यादतस्तादिति भावः ।

४ पतने आद्यत्वे नाम स्वसमानाधिकरणपतनप्रतियोगिकधंसासमानकालिकत्वम् ।
द्वितीयपतनादीनां प्राथमिकपतनधंससमानकालिकत्वान्निरास इति भावः ।

५ आन्व्रपतनादिरूपक्रियायां बहुशो दण्डलोष्टादीनां निमित्तकारणत्वात्तत्राति-
व्याप्तिरित्यसमवायीत्युक्तिः ।

६ कपालादिगतरूपादेरपि घटादिगतरूपादेरप्यसमवायिकारणत्वेन तत्रातिव्याप्तिः
स्यादतः पतनेतिपदोपादानम् ।

द्रवत्वस्य लक्षणं भेदस्तस्थानञ्च-

आद्यस्यन्दनासमवायिकारणं द्रवत्वम् । पृथि-
व्यसेजोवृत्तिः । तद्द्विविधम् । सांसिद्धिकं नैमित्तिकं
च सांसिद्धिकं जले । नैमित्तिकं पृथिवीतेजसोः ।
पृथिव्यां द्वृतादावग्निसंयोगजं द्रवत्वम् । तेजसि
सुवर्णादौ ॥

(प०) आद्यस्यन्दनेति । दैरडादिवारणायासमवायीति । ईसा-
दिवारणाय स्यन्दनेति ॥

स्नेहस्य किं लक्षणं ? तच्च कुत्र तिष्ठतीति—

चूर्णादिपिण्डीभावहेतुर्गुणः स्नेहः । जलमात्रवृत्तिः ॥

(न्या०) स्नेहं लक्षयति—चूर्णादीति । चूर्णादिपिण्डीभा-
वहेतुत्वे सति गुणत्वं स्नेहस्य लक्षणम् । पिण्डीभावो नाम चूर्णादे-
र्धारणाकर्षणहेतुभूतो विलक्षणः संयोगः । तादृशसंयोगे स्नेह-
स्यैवासाधारणकारणत्वं न तु जलादिगतद्रवत्वस्य । तथा सति
द्रुतसुवर्णादिसंयोगेन चूर्णादः पिण्डीभावापत्तेः । अतः स्नेह
एवासांधारणं कारणम् । विशेषणमात्रोपादाने कालादावति-

१ स्यन्दने आद्यत्वं च स्वसमानाधिकरणस्यन्दनप्रतियोगिकञ्चसमानकालि-
कत्वम् । द्वितीयस्यन्दनादीनां प्राथमिकस्यन्दनञ्चसमानकालिकत्वात्त्रिरासः, स्यन्दनं
स्वणरूपक्रियाविशेषस्तदसमवायिकारणमित्यर्थः ।

२ सांसिद्धिकत्वञ्च निमित्तानपेक्षाऽधोदेशप्रसरत्वम् ।

३ अत्रत्यमादिगत लाक्षाग्राहकम् ।

४ अत्रादिपदेन पूर्वोक्तलोहपदवाच्यग्रहणम् ।

५ कुत्रचित्प्रतिरुद्धसलिलस्थले दण्डस्यापि स्यन्दने निमित्तकारणत्वात्त्रातिव्यापि-
रतोऽसमवायिपदोपादानम् ।

६ अवयवगतरसत्वाद्यवच्छिन्नस्याऽवयविगतरसत्वाद्यवच्छिन्नमप्रति हेतुत्वेन प्रसक्ता-
तिव्यापिवारणाय स्यन्दनपदोपादानम् ।

७ असाधारणमित्यस्य निमित्तकारणमित्यर्थः ।

व्याप्तिरत्स्तद्वारणाय विशेष्योपादानम् । वैस्तुतस्तु द्रुतजलसं-
योगस्यैवे पिण्डीभावहेतुत्वं स्नेहस्य पिण्डीभावहेतुत्वे मानाभा-
वाव । जले द्रुतत्वविशेषणात्करकादिव्यावृत्तिः ॥

(५०) चूर्णादीति । चूर्णं पिण्ठं तदेवादिर्यस्य मृत्तिकादेः स
चूर्णादिस्तस्य पिण्डीभावः संयोगविशेषस्तस्य हेतुर्निमित्तकारणं
स्नेह इत्यर्थः । कालादावतिव्याप्तिवारणाय गुणपदम् । रूपादावति-
व्याप्तिवारणाय पिण्डीभावेति । चूर्णपदं स्पष्टार्थम् ॥

शब्दस्य किं लक्षणम् ? के च तद्वेदाः—

श्रोत्रग्राह्यो गुणः शब्दः । आकाशमात्रवृत्तिः ।
सं द्विविधः । ध्वन्यात्मको वर्णात्मकश्च । तत्र ध्वन्या-
त्मको भेर्यादौ । वर्णात्मकः संस्कृतभाषादिरूपः ॥

(न्या०) शब्दं लक्षयति-श्रोत्रेति । शब्दत्वेऽतिव्याप्तिवा-
रणाय गुण इति । रूपादावतिव्याप्तिवारणाय श्रोत्रेति । सौ-
त्रिविधः संयोगजो विभागजः शब्दजश्चेति । यथा भेरीदण्डसंयो-
गजो झांकारादिशब्दः, हस्ताभिधातसंयोगजन्यो मृदङ्गादि-
शब्दः, वंशे पाठ्यमाने दलद्रूपविभागजश्चटचटाशब्दः । शब्दो-

१ वस्तुतस्त्वति प्रन्थेन स्नेहस्य मूलोक्तलक्षणं व्याहतमतोऽगत्या स्नेहत्वजाति-
मत्त्वमेव स्नेहस्य लक्षणं वाच्यम् ।

२ लोहादिपिण्डीभावहेतुभूताग्निसंयोगे व्यभिचारनिवृत्तये चूर्णपदस्यावश्यकत्वा-
त्तस्य स्पष्टार्थत्वाऽभिधानं चिन्त्यमिति भावः ।

३ श्रोत्रेतरेन्द्रियाग्राह्यत्वे सति श्रोत्रेन्द्रियग्राह्यत्वे च सति गुणत्वं शब्दस्य
लक्षणम् ।

४ अत्रत्यमादिपदं वेणुवीणादिसंग्राहकम् ।

५ ध्वन्यात्मक-वर्णात्मकभेदेन द्विविधस्यापि शब्दस्य संयोगज-विभागज-शब्द-
जभेदेन त्रैविधं भवति । तत्र ध्वन्यात्मकशब्दस्य टीकाकैव्रैव त्रैविध्योपादनान्नाभिहित-
मया किन्तु वर्णात्मकशब्दस्य त्रैविध्यमभिधीयते । तथाहि-वायुकण्ठसंयोगेन ओष्ठद्रूप-
विभागेन वीचीतरंगन्यस्येन त्रैविध्यमभिधीयते । तत्राऽकाशस्य शब्दमात्रे समवा-
यिकारणत्वम् । कण्ठाकाशसंयोगस्य ओष्ठाकाशविभागादेश्चाऽसमवायिकारणत्वम् ।

त्पत्तिदेशमारभ्य श्रोत्रदेशपर्यन्तं वीचीतरङ्गन्यायेन कदम्बमुकुल-
न्यायेन वा निमित्तपत्रनेन शब्दधारा जायन्ते । तत्र उच्चरीत्तर-
शब्दे पूर्वपूर्वशब्दः कारणम् ॥

(प०) श्रोत्रेति । शब्दित्वेऽतिव्याप्तिवारणाय गुणं इति । रूपा-
दिवांरणाय श्रोत्रग्राहा इति । वस्तुतस्तु श्रोत्रोत्पन्नशब्दस्यैव श्रोत्रग्रा-
ह्यत्वेन तर्ज्ञन्वेऽतिव्याप्तिवारणाय श्रोत्रग्राहा जातिमत्त्वे तात्पर्याद्गुणप-
दमनुपादेयमेव ॥

बुद्धेः किं लक्षणम् ? कातिधा च सा—

सर्वव्यवहारहेतुर्गुणो बुद्धिज्ञानम् । सा द्विधा ।
स्मृतिरनुभवश्च ॥

(न्या०) बुद्धेलक्षणमाह—सर्वव्यवहारेति । व्यवहारः
शब्दप्रयोगः । ज्ञानं विना शब्दप्रयोगसम्भवाच्छब्दप्रयोगरूपव्य-
वहारहेतुत्वं ज्ञानस्य लक्षणम् । बुद्धिं विभजते—सा द्विधि-
धेति ।

(प०) बुद्धिलक्षणमाह—सर्वेति । सर्वे ये व्यवहारा आहारवि-
हारादयस्तेषां हेतुर्बुद्धिरित्यर्थः । दण्डादिवारणाय सर्वव्यवहारेति ।
कालादिवारणायासाधारणेत्यपि देयम् ।

स्मृतेः किं लक्षणम् ?

SANS

१४१.५३

संस्कारमात्रजन्यं ज्ञानं स्मृतिः ॥ ANN

१ सर्वव्यवहाराऽसाधारणहेतुत्वे सति गुणत्वं बुद्धित्वमिति बुद्धेलक्षणम्, लाघवेन
लक्षणगान्तरं दर्शयति—ज्ञानमिति । ज्ञानत्वजातिमत्त्वं बुद्धित्वमिति बुद्धेलक्षणम् ।
ज्ञानत्वं च जानामीत्यनुव्यवसायगम्यत्वम् । ज्ञानत्वस्य जानामीत्यनुव्यवसायगम्यत्वं तु
प्रमाणसिद्धत्वसूचनाय । तथाहि घटं जानामीत्यायनुव्यवसायस्यानुगतधर्ममन्तराऽनु-
पत्तवेन तस्याऽभ्युपगमन्तव्यतया लाघवाजातित्वसिद्धिः, लाघवञ्च शरीरकृतमुपस्थिति-
कृतं सम्बन्धकृतमिति त्रिविधम्बोध्यम्, प्रकृते च शरीरकृतमेव लाघवम् ।

२ केचित्तु बुद्धिज्ञानमिति पर्यायोपादानं ज्ञानबुद्ध्युपलब्धिशब्दानामस्मिन्च्छाचे
समानार्थकत्वं न सांख्यानामिव भिन्नार्थकत्वमिति ज्ञापयितमिति वदन्ति ।

३ संस्कारमात्रजन्यत्वे सति ज्ञानत्वं स्मृतित्वमिति बुद्धेलक्षणम्, स्मृतित्वञ्च
स्मरामीत्यनुभवसिद्धो जातिविशेषः ।

(न्या०) स्मृतिं लक्षयति—संस्कारेति । संस्कारजन्य-
त्वविशिष्टज्ञानत्वं स्मृतेर्लक्षणम् । विशेषणानुपादाने प्रत्यक्षानु-
भवेऽतिव्याप्तिस्तद्वारणाय विशेषणोपादानम् । संस्कारध्वंसेऽतिव्या-
प्तिवारणाय विशेष्योपादानम् । ध्वंसम्प्रति प्रतियोगिनः क्रारणत्वात्
संस्कारध्वंसेऽपि संस्कारजन्यत्वस्य सत्त्वात् । प्रत्यभिज्ञायामाति-
व्याप्तिवारणाय मात्रपदम् ॥

(प०) संस्कारेति । संस्कारध्वंसेऽतिव्याप्तिवारणाय ज्ञानमिति ।
अनुभवेऽतिव्याप्तिवारणाय संस्कारजन्यमिति । तथापि प्रत्यभिज्ञाया-
मतिव्याप्तिवारणाय संस्कारजन्यत्वं विवक्षणीयम् । क्वचिच्चित्तथैव
पाठः । न चैवं सत्यसम्भवस्तस्य संस्कारजन्यत्वे सतीन्द्रियार्थसन्नि-
कर्षाजन्यार्थकत्वात् ॥

अनुभवस्य लक्षणं तद्देदश्च—

तद्विन्नं ज्ञानमनुभवः । स द्विविधो यथार्थोऽयथार्थश्च ॥

(न्या०) अनुभवं लक्षयति—तद्विन्नमिति । तद्विन्नत्वं
नाम स्मृतिभिन्नत्वम् । स्मृतिभिन्नत्वविशिष्टज्ञानत्वमनुभवस्य
लक्षणम् । तत्र विशेषणानुपादाने स्मृतावतिव्याप्तिः, विशेष्यानुपा-
दाने घटादावतिव्याप्तिरतस्तद्वारणाय विशेषण—विशेष्ययोरुभयोरु-
पादानम् । अनुभवं विभजते—स द्विविध इति ॥

(प०) तदिति । स्मृतित्वावच्छिन्नभिन्नमित्यर्थः । तेन यत्कि-
चित्स्मृतिभिन्नत्वस्य स्मृतौ सत्वेऽपि न क्षतिः । घटादावतिव्याप्तिवा-
रणाय ज्ञानमिति । स्मृतिवारणाय तद्विन्नमिति ॥

१ अत्र प्रतियोगित्वसम्बन्धेन ध्वंसम्प्रति तादात्म्यसम्बन्धेन प्रतियोगिनः कारण-
त्वमिति कार्यकारणभावो वोध्यः ।

२ पुरोवर्तिनि पूर्वदृष्टस्याभेदावगाहिज्ञानं प्रत्यभिज्ञा । यथा ‘सोऽयं देवदत्तः’
इति ज्ञानम् । इदं च संस्कारेन्द्रियसंनिकर्षभ्यां जायते । तत्र तत्त्वाशे संस्कारः, इद-
न्ताशे इन्द्रियसंनिकर्षो हेतुः । अतस्ततेदन्तावगाहिज्ञानमित्यपि लक्षणं वोध्यम् ।

३ कार्यमात्रस्थाऽदृष्टादिसाधारणकारणजन्यत्वात्कस्यापि पदार्थस्य संस्कारमा-
त्रजन्यत्वं नास्तीति भावः ।

४ तस्येति । मात्रपदस्येत्यर्थः ।

यथार्थानुभवस्य (प्रमाया वा) लक्षणम्—

तद्विद्धति तत्प्रकारकोऽनुभवो यथार्थः । सैव प्रमेत्युच्यते ॥

(न्यां०) यथार्थानुभवं लक्षयति— तद्विद्धति । तद्विद्धति त्र सप्तम्यर्थे विशेष्यत्वम् । तच्छब्देन प्रकारीभूतो धर्मो धर्मव्यः । तथा च तद्विद्धशेष्यकत्वे सति तत्प्रकारकानुभवत्वं यथार्थानुभवस्य लक्षणम् । उदाहरणम्— रजते 'इदं रजतम्' इति ज्ञानम् । अत्र रजतत्ववद्विद्धशेष्यकत्वे सति रजतत्वप्रकारकत्वस्य सत्त्वालक्षणसमन्वयः । तेद्विनिष्ठविशेष्यतानिरूपिततनिष्ठप्रकारताशालित्वमिति तु निष्कर्षः । अन्यथा यथाश्रुते रङ्ग-रजतयोरिमे रजत-रङ्गे इत्याकारकसमूहालम्बनभ्रमेऽतिव्याप्तिः, तत्रापि रजतत्ववद्विद्धशेष्यकत्व-रजतत्वप्रकारकत्वयोररङ्गत्ववद्विद्धशेष्यकत्व-रङ्गत्वप्रकारकत्वयोः सत्त्वात् । उक्तनिष्कर्षे तु नातिव्याप्तिः, रजतत्वप्रकारताया रजतत्ववद्विशेष्यतानिरूपितत्वाभावात्, एवं रङ्गत्वप्रकारताया रङ्गत्ववद्विशेष्यतानिरूपितत्वाभावात् । किंतु समूहालम्बनभ्रमस्य रङ्गाशेरजतत्वावगाहित्वेन रजतत्वप्रकारताया रङ्गत्ववद्विशेष्यतानिरूपितत्वाव । एवं रजतांशे रङ्गत्वावगाहित्वेन रङ्गत्वप्रकारताया रज-

१ यथा घटत्ववति घटे घटत्वप्रकारकानुभवो यथार्थं इत्यर्थः ।

२ भाष्यादिप्राचीनग्रन्थेषु प्रमाभेदेन विभागोऽस्तीत्यत आह— सैव प्रमेति ।

३ अत्र विशेष्यत्वस्य निरूपकत्वसंबन्धेन अनुभवेऽन्वय इति शेषः ।

४ तद्विनिष्ठविशेष्यतानिरूपकत्वे सति तनिष्ठप्रकारतानिरूपकत्वे सत्यनुभवत्वमित्यर्थः ।

५ अत्र प्रकारतानिरूपित-प्रकारताशालिज्ञानत्वमिति फालितोऽर्थः ।

६ शालित्वमत्र निरूपकत्वम् ।

७ अन्यथा लक्षणघटकविशेष्यत्व-प्रकारत्वयोर्निरूप्य-निरूपकभावस्याविवक्षयाम् ।

८ विशेष्यत्वस्य साक्षादनुभवविशेषणत्वे ।

९ सप्तम्यर्थविशेष्यत्वस्य प्रकारताद्वारानुभवविशेषणत्वहृष्णनिष्कर्षे ।

तत्त्वद्विशेष्यतानि रूपितत्वाचेति । नानामुख्यविशेष्यताशालिज्ञानं समूहालम्बनम् ॥

(प०) तद्रूपतीति । तद्वति तत्प्रकारो यस्य स तथेत्यर्थः । तद्वद्विशेष्यकतत्प्रकारक इति यावत् । स्मृतिवारणायानुभव इति । अयथार्थानुभववारणाय तद्रूपतीति । निर्विकल्पकेऽतिव्याप्तिवारणाय तत्प्रकारक इति ॥

अयथार्थानुभवस्य लक्षणम्—

तद्भाववति तत्प्रकारकोऽनुभवोऽयथार्थः ॥

(न्या०) अयथार्थानुभवं लक्षयति—तद्भाववतीति अत्रापि पूर्ववत्तद्भाववनिष्टविशेष्यतानि रूपिततनिष्टप्रकारताशालिज्ञानत्वं विवक्षणीयम् । अन्यथा रङ्ग-रजतयोरिमे रङ्ग-रजते इत्याकारसमूहालम्बनप्रमायामतिव्याप्तिः । एतस्मूहालम्बनस्य रङ्ग-रजतोभयविशेष्यकत्वेन रजतत्व-रङ्गत्वोभयप्रकारकत्वेन च रजतत्वाभाववद्विशेष्यकत्व-रङ्गत्वप्रकारकत्वयोश्च सन्त्वाव । निष्कर्षे तु रजतां रजतत्वावगाहित्वेन रङ्गांशे रङ्गत्वावगाहित्वेन च रजतत्वप्रकारताय रजतत्वाभाववद्विशेष्यतानि रूपितत्वाभावात् । एवं रङ्गत्वप्रकरताया रङ्गत्वाभाववद्विशेष्यतानि रूपितत्वाभावान्नातिव्याप्तिः उदाहरणम्—यथा शुक्तौ ‘इदं रजतम्’ इति ॥

(प०) तद्भावेति । तद्भाववद्विशेष्यकतत्प्रकारकोऽनुभवोऽयथार्थानुभव इत्यर्थः । यथा शुक्तौ ‘इदं रजतम्’ इति ज्ञानम् । स्मृतिवारणायानुभव इति । यथार्थानुभवेऽतिव्याप्तिनिरसनाय तद्भाववतीति

१ अत्रैवासत्ख्यातिरिति शून्यवादी । आत्मरूप्यतिरिति क्षणिकविज्ञानवादी अख्यातिरिति सांख्य-प्रभाकरौ । अनिवर्चनीयाख्यातिरिति वेदान्ती । अन्यथा ख्यातिरिति नैयायिक-वैशेषिकौ । इति तु संज्ञाप्रदर्शनमात्रमेतेषां खण्डन-मण्डनप्रकारश्च ग्रन्थान्तरेषु स्पष्टः ।

२ अत्रापि प्रकारतानि रूपितप्रकारताशालिज्ञानत्वमित्यर्थो वौध्यः ।

३ प्रमायां समूहालम्बनत्वश्च विशेष्यताद्वयावगाहित्वहृपम्बोध्यम् ।

निर्विकल्पकवारणाय तत्प्रकारक इति ॥

यथार्थानुभवस्य भेदाः—

यथार्थानुभवश्रुतुर्विधः । प्रत्यक्षानुमित्युपमिति-
शब्दभेदात् ॥

१ (न्या०) यथार्थानुभवं विभजते—चतुर्विध इति ॥

(प०) यथार्थेति । यथार्थानुभवः प्रत्यक्षमेवेति चार्वाकाः । अनु-
मितिरपीति काणाद् बौद्धाः । उपमितिरपीति नैयायिकैकदेशिनः । शाब्द-
मपीति नैयायिकाः । अर्थापत्तिरपीति प्राभाकराः । आनुपलघ्निकोऽ-
पीति भाङ्ग-वेदान्तिनौ । सांभविकैतिहाकावपीति पौराणिकाः । चैषिकोऽ-
पीति तात्रिकाः । पतेषां मतेऽस्वर्वरसं संभाव्य तस्य चातुर्विध्यं दर्शितम् ॥

चतुर्णामनुभवानां करणानि—

तत्करणमपि चतुर्विधम् । प्रत्यक्षानुमानोपमान-
शब्दभेदात् ॥

१ निर्विकल्पकत्वश्च प्रकारतायनवगाहित्वरूपम् ।

२ अत्राऽस्वरसबीजन्तु—अर्थापत्त्यादिप्रमाणानां पूर्वोक्तप्रत्यक्षादिप्रमाणेष्वेवान्त-
भाविसम्भवे पृथक्कल्पनं व्यर्थमित्येव । तथाहि—उपपायज्ञानेनोपपादककल्पनमर्थपात्तिः ।
उपपायज्ञानं करणम् । उपपादकज्ञानश्च फलम् । रात्रिभोजनमन्तरेण दिवाऽभुज्ञानस्य
पीनत्वानुपपत्त्या पीनत्वमुपपायम् । रात्रिभोजनश्चोपपादकम् । अर्थस्यापत्तिः कल्पनाऽ-
र्थापत्तिः । अथवा अर्थस्यापत्तिः कल्पना यस्मादित्यर्थापत्तिशब्दः समासभेदेन फल-क-
रणयोर्वाचक इति बोध्यम् । तथा च ‘पीनो देवदत्तो दिवा न भुङ्क्ते’ इति दृष्टे श्रुते वा
दिवाऽभुज्ञानस्य पीनत्वं रात्रिभोजनं विनाऽनुपपत्तिर्मित्यनुपपत्तिज्ञानं भवति, इयमेवार्था-
पत्तिः । ततो देवदत्तो रात्रिभोजी दिवाऽभुज्ञमानत्वे सति पीनत्वादिति केवलव्यातिरे-
क्यनुमानेनैव सिद्धौ तस्या अकिञ्चित्करत्वादिति ॥ १ ॥ एवमभावप्रत्यक्षेऽप्यनुपलघ्नि-
सहकृतेनेन्द्रियस्यैव कारणत्वेनानुपलघ्नेः पृथक्क्रमाणत्वमकिञ्चित्करमिति ॥ २ ॥ एवं
शते पञ्चाशदिति निर्णयात्मकसम्भवोऽनुमानान्तभूतः ॥ ३ ॥ एवमिह वटे यक्षस्तिष्ठतीयै-
तिहमप्यज्ञातमूलवक्त्रकः शब्द एव ॥ ४ ॥ एवञ्चेष्टाप्यनुमानप्रयोजिकैवेति सिद्धं
प्रमाणानां चतुर्विधत्वमिति भावः ॥

३ प्रसङ्गसङ्गत्या प्रमाणं विभजते—तत्करणमपीति ।

४ प्रत्यक्षेत्यादि । अक्षमक्षं प्रति जातं प्रत्यक्षम् । इत्येव प्रत्यक्षपदमिन्द्रियपरं
तदेव विषयपरं ज्ञानपरञ्च गौण्या वृत्त्या बोध्यम् । एवमनुमीयते लिङ्गद्वारा ज्ञाप्यतेऽनेन-

(न्या०) तत्करणमिति । फलीभूतप्रत्यक्षादिकरणं चतु-
विंधमित्यर्थः । प्रत्यक्षादिचतुविंधप्रमाणानां प्रमाकरणत्वं सामा-
न्यलक्षणम् । एकैकप्रमाणलक्षणं तु वक्ष्यते प्रत्यक्षज्ञानेत्यादिना ॥

(प०) तदिदाति । यथार्थानुभवात्प्रकप्रमाणायाः करणमित्यर्थः ॥
करणस्य किं लक्षणम् ?

असाधारणं कारणं करणम् ॥

(न्या०) करणलक्षणमाह—असाधारणमिति । व्यापार-
वदसाधारणं कारणं करणमित्यर्थः । असाधारणत्वं च कार्यत्वा-
तिरिक्तधर्मावच्छिन्नकार्यतानिरूपितकारणताशालित्वम् । यथा-
दण्डादेव्यादिकं प्रत्यसाधारणकारणत्वम् । कार्यत्वातिरिक्तो
घटत्वादेव्यो धर्मः तद्वच्छिन्नकार्यता घटे । तन्निरूपितकारणता
दण्डे । अतो घटं प्रति दण्डः असाधारणं कारणम् । भ्रम्या-
दिरूपव्यापारवत्त्वाच्च करणम् । साधारणत्वं च कार्यत्वावच्छि-
न्नकार्यतानिरूपितकारणताशालित्वम् । ईश्वरादृष्टादेः कार्यत्वाव-
च्छिन्नं प्रत्येव कारणत्वात्साधारणकारणत्वम् ॥

(प०) असाधारणमिति । कालादिवारणायासाधारणमिति । व्या-
पारेऽतिव्यासिवारणाय व्यापारवदित्यपि देयम् । व्यापारश्च द्रव्या-
न्यत्वे सति तज्जन्यत्वे सति तज्जन्यजनकः । ईश्वरेच्छादिवारणाय
तज्जन्यत्वे सतीति । कुलालजन्यत्वे सति कुलालजन्यघटजनकत्वं
कुलालपुत्रस्याव्यस्त्यतस्तत्रातिव्यासिवारणाय प्रथमं सत्यन्तम् । दण्ड-
रूपादिवारणाय तज्जन्यजनक इति ॥

करणस्य किं लक्षणम् ?

कार्यनियतपूर्ववृत्तिं कारणम् ॥

त्यनुमानं लिंगपरामर्शः । एवमुपमीयते सादृशेन ज्ञाप्यतेऽनेनेत्युपमानं सादृश्यज्ञानम् ।
एवं शब्देते निग्रहानुग्रहौ क्रियेतेऽनेनेति शब्दः ।

१ प्रमाणज्ञानस्य करणाधीनत्वाकरणं तावाक्षिर्वक्ति—भसाधारणेति ।

२ अन्यथासिद्धिशून्यत्वे सति कार्याव्यवहित-प्राक्षणावच्छेदेन कार्याधिकरण-
वृत्यत्यन्ताभावप्रतियोगितानवच्छेदकधर्मवत्वं कारणत्वमिति निष्कृष्टलक्षणम् ।

(न्या०) कारणं लक्षयति—कार्यनियतेति । कार्यं प्रति
नियतत्वे सति पूर्ववृत्तित्वम् । नियतत्वविशेषणानुपादाने पूर्ववर्तिनो
रासभादेरपि घटादिकारणत्वं स्यादतो नियतत्वे सतीति विशेष-
णम् । नियतपूर्ववर्तिनो दण्डरूपादेरपि घटकारणत्वं स्यादतोऽन-
न्यथांसिद्धपदमपि कारणलक्षणे निवेशनीयम् । दण्डरूपादीनां
त्वन्यथासिद्धत्वात् ॥

(प०) कार्येति । कार्यान्नियतावश्यंभाविनो पूर्ववृत्तिः पूर्वक्षण-
वृत्तिर्थ्य तत्त्वयेत्यर्थः । अनियतरासभादिवारणाय नियतेति । कार्य-
चारणाय पूर्वेति । दण्डत्वादिवारणायानन्यथासिद्धत्वविशेषणस्याव-
श्यकत्वेन तत एव रासभादिवारणसम्भवे नियतपदमनर्थकमेव । एवं
चानन्यथासिद्धकार्यपूर्ववृत्तिकारणमिति फलितम् । अनन्यथासिद्धत्व-
मन्यथासिद्धिशून्यत्वम् । अन्यथासिद्धिश्चावश्यकलुप्तनियतपूर्ववर्ति-
भिर्दण्डादिमिरेव घटरूपकार्यसंभवे तत्सहभूतत्वं दण्डत्वादौ तदन्य-
थासिद्धम् ॥

कार्यस्य लक्षणमिदम्—

कार्य प्रागभावप्रतियोगि ॥

(न्या०) कार्यं लक्षयति—कार्यमिति । प्रागभावप्रतियो-
गित्वं कार्यस्य लक्षणम् । कार्योत्पत्तेः पूर्वम् ‘इह घटो भविष्यति’
इति प्रतीतिर्जायते । एतत्प्रतीतिविषयीभूतो योऽभावः स प्रागभावः
तत्प्रतियोगि घटादिरूपं कार्यम् ।

(प०) प्रागभावेति । कालादिवारणाय प्राँगेति । असम्भववार-
णाय प्रतियोगीति ।

१ नियतत्वं व्यापकत्वम् । तद्वटकाभावश्च कार्याव्यवहितप्राक्षणावच्छन्नो ग्राह्यः ।
एतत्तात्पर्यप्राहकमेव पूर्ववृत्तीति । तेन घटाद्युत्पत्यनन्तरं कपालादौ इण्डायभावेऽपि न क्षतिः ।

२ अत्रादिपदेन दण्डरूपसंप्रदः ।

३ कार्यलक्षणस्य तत्समन्वयप्रकारस्य च न्यायबोधिन्यामेव स्पष्टत्वान्नोक्तम् ।

४ कार्यस्य मूलोक्तलक्षणेऽसति प्राक्पदेऽन्योन्याभावप्रतियोगित्वस्य पदार्थमात्रे

• सत्त्वात्स्य च सर्वत्र विद्यमानत्वरूपकेवलान्वयित्वेनान्योन्याभावप्रतियोगित्वान्तियान-
मौप कार्यत्वपित्तिः स्यादिति भावः ।

Ques.

कातिविधं कारणम् ?

कर्तृणं त्रिविधं समवाययसमवायिनिमित्तभेदात् ॥

(न्या०) कारणं विभजते—कारणमिति । समवायिकारणमसमवायिकारणं निमित्तकारणं चेति ॥

समवायिकारणस्य किं लक्षणम् ?

यत्समवेतं कार्यमुत्पद्यते तत्समवायिकारणम् ।

यथा तन्तवः पटस्य । पटश्च स्वगतरूपादेः ॥

(न्या०) समवायिकारणं लक्षयति—यत्समवेतमिति ।

यस्मिन्समवेतं सत्समवायेन सम्बद्धं सत कार्यमुत्पद्यते तत्समवायिकारणमित्यर्थः । उदाहरणम्—यथा तन्तव इति । तनुषु समवायेन सम्बद्धं सत्पटात्मकं कार्यमुत्पद्यते तद तन्तवः समवायिकारणमित्यर्थः । सामान्यलक्षणं तु समवायसम्बन्धावच्छिन्नकार्यतानिरूपिततादात्म्यसम्बन्धावच्छिन्नकारणत्वं समवायिकारणत्वमिति । समवायसम्बन्धेन घटायिकरणे कपालादौ कपालादेः तादात्म्यसम्बन्धेनैव सत्त्वात्, समवायसम्बन्धावच्छिन्नघटत्वावच्छिन्नकार्यतानिरूपित—तादात्म्यसम्बन्धावच्छिन्नकारणतायाः कपालादौ सत्त्वाल्लक्षणसमन्वयः । जन्यभावत्वावच्छिन्नं प्रति तादात्म्यसम्बन्धेन द्रव्यस्यैव कारणत्वाज्जन्यभावेषु द्रव्य—गुण—कर्मसु त्रिषु द्रव्यमेव समवायिकारणम् । द्रव्ये तु द्रव्यावयवाः समवायिकारणम् । अतो गुणादावपि द्रव्यमेव समवायिकारणमित्याशयेनाह—पटश्च स्वगतरूपादेरिति । समवायिकारणमित्यनुष्ठयेत ॥

(प०) यदिति । यस्मिन्समवायसम्बन्धेन वर्तमानं तदिःयर्थः । चक्रादिवारणाय समवेतमिति ॥

१ भावकार्यमात्र एव कारणस्य त्रैविधमभ्युपेयम् । अभावकार्यमात्रे तु निमित्तकारणमात्रमपेक्षितमिति बोध्यम् ।

२ उत्पद्यत इति सत्कार्यवादिसांख्यनिरासाय । स हि सत एव कार्यस्य कारणव्यापारैरभिव्यक्तिं मन्यते ।

असमवायिकारणस्य किं लक्षणम् ?

कार्येण कारणेन वा सहैकस्मिन्नर्थे समवेत् सत्
कारणमसमवायिकारणम् । यथा तन्तुसंयोगः पटस्य ।
तन्तुरूपं पटरूपस्य ॥

(न्या०) असमवायिकारणं लक्षयते—कार्येणति । कार्येण
सहैकस्मिन्नर्थे समवेत् सत् यत् कारणं तत् असमवायिकारण-
मित्यन्वयः । कारणेन सहैकस्मिन्नर्थे समवेत् सत् यत् कारणं
तदसमवायिकारणमित्यन्वयः । अत्र कारणेनेत्यस्य स्वकार्यसम-
वायिकारणेनेत्यर्थः । जन्यद्रव्यमात्रे अवयवसंयोगस्यैवासमवा-
यिकारणत्वात्पटात्मककार्ये तदवयवतन्तुसंयोगस्यैवासमवायिका-
रणत्वमिति दर्शयति—यथा तन्तुसंयोगः पटस्येति । पटात्म-
ककार्येण सहैकस्मिन्नर्थे तन्तौ समवेत् सत्समवायसम्बन्धेन वर्तमानं
सत्पटात्मककार्यम्प्राति तन्तुसंयोगात्मकं कारणमसमवायिकारणमि-
त्यर्थः । द्वितीयमसमवायिकारणं कारणेन सहेत्यादिना पूर्वोक्तं
तदुदाहरते—तन्तुरूपमिति । कारणेन सह पटरूपसमवायि-
कारणीभूतपटेन सह एकस्मिन्नर्थे तन्तुरूपेऽर्थे समवेत् सत्समवाय-
सम्बन्धेन वर्तमानं सत् तन्तुरूपं पटगतरूपं प्रति कारणं भवति,
अतोऽसमवायिकारणं तन्तुरूपं पटगतरूपस्य । सामान्यलक्षणं

१ ननु समानाधिकरणयोरेव कार्यकारणभावो भवतीति व्याप्तिस्तथा च तन्तुरूपं
पटगतरूपस्याऽसमवायिकारणं न स्यात्तयोः समानाधिकरणत्वाऽभावादित्यत आह—
कारणेन घेति । कार्यसमवायिकारणेनेत्यर्थः, तथा च पटस्य समवायिकारणं तन्तुस-
मुदायस्तत्र च तन्तुरूपस्यापि सद्ग्रावः । इत्येवं स्वसमवायिसमवायसम्बन्धेन तन्तुरूप-
मपि पटगते तत्र च पटे पटरूपस्य सत्त्वाद्वति कार्यकारणभावः । स्वपदेन तन्तु-
रूपस्य ग्रहणम्बोध्यम् । न च वरम्परम्परासम्बन्धस्य कार्यकारणभावनियामकत्वे यावदसं-
श्लिष्टपदार्थानामपि कार्यकारणभावः स्यात्, परम्परासम्बन्धस्याऽनुगतत्वात् न हि जगति
कोऽपि पदार्थः परम्परासम्बन्धेनाऽसम्बद्धोऽस्तीत्यत आह—कार्येण कारणेन घेति ।
तथा च यावत्परम्परासम्बन्धस्य नाश्रयणं किन्तु समवायस्य स्वसमवायिसमवायस्यैव वा ।
एतद्द्रव्यस्यैवात्र शास्त्रे कार्यकार्थप्रत्यासत्तित्वेन कारणैकार्थप्रत्यासत्तित्वेन च व्यवहारः ।

तु समवायसंबन्धावच्छिन्नकार्यतानिरूपिता या समवाय-स्वसमवायिसमवेतत्वान्यतरसम्बन्धावच्छिन्ना कारणता तदाश्रयत्वमसमवायिकारणत्वमिति । द्रव्यासमवायिकारणीभूतावयवसंयोगादौ तु समवायसम्बन्धावच्छिन्नघटत्वावच्छिन्नकार्यतानिरूपिता समवायसम्बन्धावच्छिन्ना कपालद्रव्यसंयोगनिष्ठा कारणता कपालद्रव्यसंयोगे वर्तते । एवमाद्यपतनक्रियामाद्यस्यन्दनक्रियायां च गुरुत्व-द्रवत्वे असमवायिकारणे भवतः । आद्यपतनक्रियां प्रति आद्यस्यन्दनक्रियां प्रति च समवायसम्बन्धेनैव तयोः कारणत्वात् । अवयविगुणादौ त्वयवगुणादेः स्वसमवायिसमवेतत्वसम्बन्धेनैव कारणत्वात्, तत्सम्बन्धावच्छिन्नकारणताश्रयत्वमवयवगुणादौ वर्तते । अवयवगुणकपालतनुरूपादेः स्वशब्दग्राह्यकपालरूपतनुरूपसमवायिकपालतनुसमवेतत्वसम्बन्धेन घटपटादौ सत्त्वात् ॥

(५०) कार्येणति । कार्येण कारणेन वा सहैकस्मिन्नर्थं समवेतत्वे सति आत्मविशेषगुणभिन्नत्वे सति यत् कारणं तदसमवायि-

१ कार्यकारणयोः सामानाधिकरण्यमपेक्षितं तच्च एकस्मिन्नधिकरणे वृत्तित्वम् । तत्र येन सम्बन्धेन कार्यस्य येन च कारणस्य वृत्तित्वमपेक्षितं तावुभौ क्रमेण कार्यतायाः कारणतायाश्चावच्छेदकसम्बन्धौ भवतः । द्विविधेऽपि असमवायिकारणस्थले एकस्मिन्नधिकरणे कार्यस्य समवायेनैव वृत्तित्वमपेक्षितमिति उभयत्रापि समवाय एव कार्यतावच्छेदकसम्बन्धः । कारणतावच्छेदकथ प्रथमे समवायः, द्वितीये स्वसमवायिसमवेतत्वम् । स्वशब्देन असमवायिकारणतयाभिमतस्य तनुरूपादैर्घ्यहणं, तत्समवायिसमवायेनाश्रयः तन्त्वादिः, तत्र समवेतत्वं समवायेन वृत्तित्वं पटादौ इति पटात्मके एकस्मिन्नधिकरणे पटरूपात्मककार्यस्य समवायेन तनुरूपात्मककारणस्य स्वसमवायिसमवेतत्वसंबन्धेन वृत्तित्वात्स्वसमवायिसमवेतत्वसम्बन्धावच्छिन्ना कारणता तनुरूपे अस्तीति बोध्यम् ।

२ अत्र निरूपिता च स्वरूपसम्बन्धविशेष एव बोध्यः ।

३ ननु आत्ममनःसंयोगादीनामात्मसामान्यगुणानां ज्ञानादिकम्प्रत्यसमवायिकारणत्वेऽपि आत्मविशेषगुणानां ज्ञानादीनां कुत्राऽप्यसमवायिकारणत्वेनाऽकल्पत्वात्तदनभ्युपगमः । न च ज्ञानादेरिच्छादिकम्प्रत्यसमवायिकारणत्वमस्त्वति वाच्यम् । अवश्यकल्पात्ममनःसंयोगेनैव निर्वाहेऽन्यत्र तत्कल्पनस्यानुभवविश्वदत्वादत आह-आत्मविशेषगुणभिन्नेति ।

कारणम् । तन्तुसंयोगादावव्याप्तिवारणाय कार्येणेति । तन्तुरुप्रादावव्याप्तिवारणाय कारणेनेति । आत्मविशेषगुणेऽतिव्याप्तिवारणायात्मविशेषगुणभिन्नत्वे सतीति । विशेषवारणाय कारणमिति ।

निमित्तकारणस्य किं लक्षणम् ?

तदुभयभिन्नं कारणं निमित्तकारणम् । यथा तुरीर्वेमादिकं पटस्य ।

(न्या०) निमित्तकारणं लक्षयति—तदुभयभिन्नमिति । समवायिकारणभिन्नत्वे सति असमवायिकारणभिन्नत्वे सति कारणत्वं निमित्तकारणत्वमित्यर्थः ॥

(प०) तदुभयभिन्नं कारणं निमित्तकारणमिति । समवायिकारणवारणाय तदुभयभिन्नमिति । विशेषादैवतिव्याप्तिवारणाय कारणमिति ।

कारणस्य निष्कृष्टमिदं लक्षणम्—

तदेतत्त्रिविधकारणमध्ये यदसाधारणं कारणं तदेव करणम् ॥

(न्या०) तदेतदिति । यदसाधारणमिति । व्यापारवच्चे सतीत्यपि पूरणीयम् । अन्यथा तन्तु-कपालसंयोगयोरतिव्याप्तिः । तन्तु-कपालसंयोगयोरपि कार्यत्वातिरिक्तपटत्व-घटत्वावच्छिन्नम्प्रति कारणत्वादसाधारणत्वमस्त्येवेत्यतस्तत्र करणत्ववारणाय व्यापारवच्चे सतीति करणलक्षणे विशेषणं देयम् । व्यापारत्वं च तज्जन्यत्वे सति तज्जन्यजनकत्वम् । भवति हि दण्डजन्यत्वे सति दण्डजन्यघटजनकत्वाद्भ्रम्यादेदण्डव्यापारत्वम् ।

१ नित्यद्रव्यवृत्तिविशेषपदार्थस्य कुत्रापि कारणत्वं नास्तीति भावः । न च नित्यद्रव्यव्यावृत्तावेव तस्य कारणत्वमिति वाच्यम् । नित्यद्रव्यभेदस्य नित्यसिद्धत्वेन कार्यत्वाभावात् कार्यं कारणपेक्षेति नियमाच्च ।

२ निमित्तकारणस्य लक्षणं न्यायबोधिन्यामेव स्पष्टमिति नोक्तम् ।

३ अत्रत्यादिपदेनाऽणुपरिमाणाऽतीन्द्रियसामान्यग्रेष्ठहणम् ।

एवं कपालसंयोग-तन्तुसंयोगादेरपि केपाल-तन्तुव्यापारत्वं कपाल-
तन्तुजस्त्वे सति कपाल-तन्तुजन्यघटपटजनकत्वात् । करणलक्षणे-
इसाधारणीत्वविशेषणानुपादाने ईश्वरादृष्टादेरपि व्यापारवत्कारण-
त्वस्य सत्त्वात्, तत्रातिव्याप्तिवारणायासाधारणेति विशेषणम् ॥

(प०) तदेतदिति । यस्मात्कारणात्करणत्वघटकं कारणमुपदर्थितं
तस्मादेतत्त्रविधिसाधकमध्ये यत्साधकतमं तदेव करणमिति भावः ॥
इति करणप्रपञ्चः ॥

प्रत्यक्षप्रमाणस्य किं लक्षणम् ?

तत्र प्रत्यक्षज्ञानकरणं प्रत्यक्षम् ॥

(न्या०) षट्विधेन्द्रियभूतप्रत्यक्षप्रमाणस्य लक्षणमाह—
तत्रेति । प्रमाभूतेषु प्रत्यक्षात्मकं यज्ञानं चाक्षुषादिप्रत्यक्षं तत्राति-
व्यापारवदसाधारणं कारणमिन्द्रियं भवति, अतः प्रत्यक्षज्ञानकर-
णत्वं प्रत्यक्षस्य लक्षणम् । आद्यसंनिकर्षातिरिक्तचतुर्विधसंनि-
कर्षणां समवायरूपत्वेनेन्द्रियजन्यत्वाभावादृव्यापारत्वं न सम्भव-
तीति इन्द्रियमनःसंयोगस्यैव बाह्यप्रत्यक्षे जननीये इन्द्रियव्यापारता
बोध्या । मानसप्रत्यक्षे त्वात्म-मनःसंयोगस्यैव सा बोध्या ॥

(प०) तत्रेति । प्रमाणचतुष्टयमध्ये दण्डादिवारणाय ज्ञानेति ।
अनुमानादिवारणाय प्रत्यक्षेति ॥

प्रत्यक्षज्ञानस्य (प्रत्यक्षप्रमाणावा) किं लक्षणम् ?

[ज्ञानाकरणकं ज्ञानं प्रत्यक्षम्] इन्द्रियार्थसंनि-
कर्षजन्यं ज्ञानं प्रत्यक्षम् । तद्रद्विधिम् । निर्विक-
ल्पकं सविकल्पकं चेति ॥

(न्या०) प्रत्यक्षप्रमाणलक्षणमुक्त्वा प्रत्यक्षप्रमालक्षणमाह—

१ समवायिकारणाऽपेक्षया कपालसंयोग-तन्तुसंयोगयोव्यापारत्वं घटपटरूपकार्य-
पेक्षया चाऽसमवायिकारणत्वम्, अत एकत्र धर्मिणि धर्मद्रव्यसमावेशस्य न विरोधः ।

२ इथमत्र सन्निकर्षपरम्परा, आत्मनो मनसा योगः । मनसञ्चेन्द्रियेण । इन्द्रि-
यस्यार्थेन । ततो घटादीनाम्प्रत्यक्षमिति ।

ज्ञानाकरणकमिति । क्षेपकं लक्षणमिदम् । ज्ञानं व्याप्ति-
ज्ञानं साहश्यज्ञानं पदज्ञानं च करणं येषां ते ज्ञानकरणम् अनु-
मित्युपमितिशब्दाः । ज्ञानकरणकं न भवतीति ज्ञानाकरणकम् ।
[तत्त्वम्] प्रत्यक्षलक्षणम् । इदं लक्षणमीश्वरप्रत्यक्षसाधारणम् ।
ईश्वरप्रत्यक्षस्याजन्यत्वात्, जन्यप्रत्यक्षे च इन्द्रियाणामेव कर-
णत्वं न तु ज्ञानस्येति तयोरुभयोः संग्रहः । इन्द्रियार्थसंनिक-
र्त्तिः । जन्यप्रत्यक्षस्यैव लक्ष्यत्वमित्यभिप्रायेणदं लक्षणम् ।
प्रत्यक्षं विभजते—निर्विकल्पकमिति ॥

(प०) इन्द्रियार्थोति । इन्द्रियं चक्षुरादिकमर्थो घटादेस्तयोः
संनिकर्षः संयोगादिस्तज्जन्यं ज्ञानं प्रत्यक्षमित्यर्थः । संनिकर्षध्वंसवार-
णाय ज्ञानमिति । अनुमित्यादिवारणायेन्द्रियार्थसंनिकर्त्तिः । न नु सोप-
नेत्रचक्षुषा कथं पदार्थग्रहणं चक्षुषं उपनेत्रनिरुद्धत्वेन पदार्थेन सह
संनिकर्षमावात् । कथं वा स्वच्छज्ञाहवीसलिलावृतमत्स्यादेश्चक्षुषा
ग्रहणमिति चेत्त्र । स्वच्छद्रव्यस्य तेजोनिरोधकत्वाभावेन तदन्तश्चक्षुषः-
प्रवेशसम्भवात् । न चेश्वरप्रत्यक्षेऽव्याप्तिरिति वाच्यम् । अत्र जन्य-
प्रत्यक्षस्यैव लक्षितत्वात् ॥

निर्विकल्पस्य किं लक्षणम् ?

तत्र निष्प्रकारं ज्ञानं निर्विकल्पकम् ॥

(न्या०) तत्त्वज्ञयति—तत्र निष्प्रकारकमिति । प्रकार-
ताशून्यज्ञानत्वमेव निर्विकल्पकत्वमित्यर्थः । निर्विकल्पके चतुर्थी
विषयता स्वीक्रियते । न तु ^३त्रिविधविषयतामध्ये कापि तत्रास्ति
अतो विशेष्यताशून्यज्ञानत्वं संसर्गताशून्यज्ञानत्वमित्यपि लक्षणं
सम्भवति ॥

१ प्रकृतग्रन्थाधटकमित्यर्थः ।

२ अत्रेन्द्रियार्थसंनिकर्षजन्यज्ञानस्य प्रत्यक्षलक्षणत्वे इत्यादिः । अव्याप्तिरिति
ईश्वरप्रत्यक्षस्य चक्षुरादीन्द्रियशून्यत्वादिति शेषो बोध्यः ।

३ विशेष्यताख्यविषयता—प्रकारताख्यविषयता—संसर्गताख्यविषयताभेदेन विषय-
तायास्त्रैविध्यम्बोध्यम् ॥

(प०) तत्र निष्पकारकमिति । सविकल्पकेऽतिव्यासिवारणाय
निष्प्रकरकमिति । प्रकारवारणाय ज्ञानमिति ॥
सविकल्पस्य किं लक्षणम् ?

सप्रकारकं ज्ञानं सविकल्पकम् । यथा डित्थोऽयं
ब्राह्मणोऽयं श्यामोऽयमिति ॥

(न्या०) सविकल्पकं लक्षयति—सप्रकारकमिति । विष-
यताया ज्ञाननिरूपितत्वाज्ज्ञानस्य विषयतानिरूपकत्वेन प्रकार-
तानिरूपकज्ञानत्वं सविकल्पकस्य लक्षणम् । एवं विशेष्यतानि-
रूपकज्ञानत्वं संसर्गतानिरूपकज्ञानत्वमित्यपि लक्षणं सम्भवति ।
उदाहरणम्—यथेति । इदन्त्वावच्छिन्नैविशेष्यतानिरूपितडित्थ-
त्वप्रकारताशालिज्ञानं ब्राह्मणत्वप्रकारताशालिज्ञानं च सविकल्प-
कमित्यर्थः ।

(प०) सप्रकारकमिति । घटादिवारणाय ज्ञानमिति । निर्विक-
ल्पकवारणाय सप्रकारकमिति ॥

५.१४ सन्निकर्षः कतिविधः ? इति प्रश्ने उत्तरम्—

प्रत्यक्षज्ञानहेतुरिन्द्रियार्थसन्निकर्षः षड्विधः ।
संयोगः संयुक्तसमवायः संयुक्तसमवेतसमवायः सम-
वायः समवेतसमवायो विशेषणविशेष्यभावश्रेति ॥

(न्या०) चक्षुषादेष्टद्विधप्रत्यक्षकारणीभूतान् षट्वि-
धसन्निकर्षान्विभजते—संयोग इत्यादिना । द्रव्यवृत्तिलौकिक-
विषयतासम्बन्धेन चाक्षुषत्वावच्छिन्नम्प्राति चक्षुःसंयोगः कारणम् ।
द्रव्यसमवेतद्वित्तिलौकिकविषयतासम्बन्धेन चाक्षुषत्वावच्छिन्नम्प्राति

१ नीलो घट इत्यादिस्थले यद्यपि प्रकारेऽपि प्रकारान्तरस्य भासितत्वात्प्रकारवा-
रणायेत्यभिधानमनर्थकम् । तथाऽप्ययं घट इत्यादिस्थले घटत्वस्य स्वरूपेण भानम-
तस्तदभिधानं सार्थकमिति भावः ।

२ प्रकारता च ज्ञानीयविशेष्यताविशेषः ।

३ विशेष्यतापि ज्ञानीयविशेष्यताविशेष एव ।

चक्षुःसंयुक्तसमवायस्य हेतुत्वम् । द्रव्यसमवेतसमवेतवृत्तिलौकिक-
विषयतासम्बन्धेन चाक्षुषत्वावच्छिन्मप्रति चक्षुःसंयुक्तसमवेतसम-
वायस्य हेतुत्वम् । द्रव्यग्राहकाणीन्द्रियाणि चक्षुस्वरूपनांसि
त्रीण्येव । अन्यानि ग्राण-रसन-श्रवणानि गुणग्राहकाणि । अत-
स्त्वाग्निन्द्रियस्थले द्रव्यवृत्तिलौकिकविषयतासम्बन्धेन त्वाचप्रत्यक्ष-
त्वावच्छिन्मप्रति त्वकसंयोगस्य हेतुता । एवं द्रव्यसमवेतत्वाचप्रत्यक्ष-
त्वावच्छिन्मप्रति त्वकसंयुक्तसमवायस्य हेतुता । द्रव्यसमवेत-
समवेतोष्णत्व-शीतत्वादिजातिस्पार्शनप्रत्यक्षे त्वकसंयुक्तसमवेतसम-
वायस्य हेतुता । एवमात्म-मानसप्रत्यक्षे मनःसंयोगस्य हेतुता ।
आत्मसमवेतसुखत्वादिमानसप्रत्यक्षे मनःसंयुक्तसमवायस्य हेतुता ।
आत्मसमवेतसमवेतसुखत्वादिमानसप्रत्यक्षे मनःसंयुक्तसमवेतसम-
वायस्य हेतुता । रसन-ग्राणयोस्तु रस-गन्धतदूतजातिग्राहकत्वेन
द्वितीय-तृतीययोः संनिकर्षयोरेव तत्र हेतुता वाच्या । श्रवणेन्द्रिय-
स्याकाशरूपत्वेन शब्दस्याकाशगुणत्वेन श्रवणेन्द्रियेण च समं
शब्दस्य समवायः संनिकर्षः । शब्दवृत्तिशब्दत्व-कत्व-त्वत्वादिजा-
तिविषयकश्रावणप्रत्यक्षे समवेतसमवायस्य हेतुता । अभावप्रत्यक्षे
विशेषण-विशेष्यभावो नाम विशेषणतासंनिकर्षः, पञ्चविधसंनिक-
र्षोपरि विशेषणता योजनीया । तथा हि—द्रव्याधिकरणकाभाव-
प्रत्यक्षे इन्द्रियसंयुक्तविशेषणता । द्रव्यसमवेताधिकरणकाभावप्रत्यक्षे
इन्द्रियसंयुक्तसमवेतसमवेतविशेषणता । संयोगस्थाने संयुक्तपदं घट-
यित्वा समवायस्थाने समवेतपदं घटयित्वा अभावप्रत्यक्षस्थले
निर्वाह्यम् । तथा घटद्रव्यसमवेत घटत्वं पृथ्वीत्वादिकं रूपादिकं च त-
त्र नीलादौ पीतत्वाभावः घटत्वादिजातौ पटत्वाभावश्च वर्तते, स
चाभावः संयुक्तसमवेतविशेषणतासंनिकर्षेण गृह्णते । एवं नीलत्वा-
दिजातौ पीतत्वाभावोऽपीन्द्रियसंयुक्तसमवेतसमवेतविशेषणतासंनि-
कर्षेण गृह्णते घटसमवेत नीलं तत्समवेत नीलत्वं तांद्रिशेषणता पीत-
त्वाभावे वर्तते, इति संक्षेपः ॥

(.प०) प्रत्यक्षेति । तच्च प्रत्यक्षं पञ्चिधं ग्राणज-रासन-चाक्षुष-
श्रौत-त्वाच-मानसभेदात् । ननु प्रत्यक्षकारणीभूतेन्द्रियनिष्ठप्रत्यक्षसा-
मानाधिकरण्यघटकः संनिकर्षः कः ? इत्यपेक्षायां तं विभज्य दर्शय-
ति—प्रत्यक्षेति । लौकिकप्रत्यक्षेत्यर्थः ॥

द्रव्यप्रत्यक्षे कः सन्निकर्षः ?

चक्षुषा घटप्रत्यक्षजनने संयोगः सन्निकर्षः ।

(प०) संयोगमुदाहरति—चक्षुषेति । तथा च द्रव्यचाक्षुष-त्वाच-
मानसेषु संयोग एव संनिकर्ष इति भावः ॥

घटरूपप्रत्यक्षे कः सन्निकर्षः ?

घटरूपप्रत्यक्षजनने संयुक्तसमवायःसन्निकर्षः ।
चक्षुःसंयुक्ते घटे रूपस्य समवायात् ॥

(प०) घटरूपेति । चक्षुषा इत्यनुष्ठाते । तथा च द्रव्यसमवेत-
चाक्षुष-त्वाच-मानस-रासन-ग्राणजेषु संयुक्तसमवाय एव संनिकर्ष
इत्यर्थः ॥

रूपत्वप्रत्यक्षे कः सन्निकर्षः ?

रूपत्वसामान्यप्रत्यक्षे संयुक्तसमवेतसमवायःसन्निकर्षः ।
चक्षुःसंयुक्ते घटे रूपं समवेतं तत्र रूपत्वस्य समवायात् ॥

(प०) रूपत्वेति । रूपत्वात्मकं यत्सामान्यं तत्प्रत्यक्ष इत्यर्थः । अत्रापि
चक्षुषा इत्यनुष्ठयते । तथा च द्रव्यसमवेतसमवेतचाक्षुष-रासन-ग्राण-
ज-स्पार्शन-मानसेषु संयुक्तसमवेतसमवाय एव संनिकर्ष इति भावः ।
अथ द्रव्य-तत्समवेतप्रत्यक्षेऽपि संयुक्तसमवेतसमवाय एव संनिकर्षेऽपि
स्तिवति चेन्नैतत् । ईश्वरात्मादे (आत्मसुखादे ?) रनध्यक्षत्वप्रसङ्गात् ॥

१ चक्षुःसंयुक्तकपाल-तन्तुसमवेतत्वेन घटपटादीनां प्रत्यक्षं भविष्यत्येवेति पूर्वप-
क्षाशयः । जीवात्म-परमात्मनोश्च निरवयवत्वेन स्वावयवसमवेतत्वाऽभावात्ताहशसम्ब-
न्धेन प्रत्यक्षं न स्यादिति समाधानम् । आदिपदेन परमाणूनां प्रहणम् । अतीन्द्रियी-
णामपि योगजर्थमेण प्रत्यक्षत्वाऽभ्युपगमादिति भावः ।

शब्दसाक्षात्कारे कः सन्निकर्षः ?

श्रोत्रेण शब्दसाक्षात्कारे समवायः सन्निकर्षः ।
कर्णविवर्खत्याकाशस्य श्रोत्रत्वाच्छब्दस्याका-
शयुग्मत्वात् युग्मयुणिनोश्च समवायात् ॥

शब्दत्वसाक्षात्कारे कः सन्निकर्षः ?

शब्दत्वसाक्षात्कारे समवेतसमवायः सन्निकर्षः ।
श्रोत्रसमवेते शब्दे शब्दत्वस्य समवायात् ॥

(५०) समवायसंनिकर्षमुदाहरति—श्रोत्रेणेति । जननीये इति
शेषः । ननु श्रोत्र-शब्दयोः कथं समवाय इत्यपेक्षमाणं प्रति तमुपपाद्य
दर्शयति—कर्णेति । अथ समवायस्य नित्यत्वेन शब्दप्रत्यक्षे को व्या-
पार इति चेत्, शब्दः श्रोत्रमनःसंयोगो वेति गृहाण । शब्दत्वेति ।
श्रोत्रेण जननीये इत्यनुकर्षशेषो ॥

अभावप्रत्यक्षे कः सन्निकर्षः ?

अभावप्रत्यक्षे विशेषणविशेष्यभावः सन्निकर्षः ।
घटाभाववद्भूतलमित्यत्र चक्षुःसंयुक्ते भूतले घटा-
भावस्य विशेषणत्वात् ॥

(५०) विशेषणेति । विशेषणभावो विशेष्यभावश्चेति बोध्यम् ।
इन्द्रियसम्बद्धविशेषणत्वमिन्द्रियसम्बद्धविशेष्यत्वमिति यावत् । विशेष-
णभावसंनिकर्षमुपपाद्य दर्शयति—घटाभाववदिति । इह भूतले घटो
नास्तीत्यादौ विशेष्यतासंनिकर्षोऽवसेयः । सत्तम्यतस्य विशेषणत्वात् ॥

प्रत्यक्षज्ञानस्य निष्कृष्टं लक्षणम्—

एवं सन्निकर्षपट्कजन्यं ज्ञानं प्रत्यक्षम्, तत्करणमि-
न्द्रियम्, तस्मादिन्द्रियं प्रत्यक्षप्रमाणमिति सिद्धम् ॥

(५०) प्रत्यक्षप्रमाणमुपसंहरति—एवमिति । उपदर्शितकमेणेत्यर्थः ।
ननु सिद्धान्ते प्रत्यक्षज्ञानकरणमिन्द्रियार्थसंनिकर्षः किं न स्यादिति
चेन्नेत्याह—तत्करणमिति । प्रत्यक्षप्रमाणं निगमयति—तस्मादिति ।
प्रत्यक्षप्रमाणकरणत्वादित्यर्थः । सिद्धमिति । न्यायसिद्धान्ते सिद्ध-
मित्यर्थः ॥ इति पदकृत्यके प्रत्यक्षपरिच्छेदः ॥

अथानुमानपरिच्छेदः ।
अनुमानस्य किं लक्षणम् ?—

अनुमितिकरणमनुमानम् ।

(न्या०) अनुमानं लक्षयति—अनुमितीति । अनुमितौ व्यासिज्ञानं करणम्, परामर्शो व्यापारः, अनुमितिः फलम्, कार्यमित्यर्थः । परामर्शस्य व्यासिज्ञानजन्यत्वाद्व्यासिज्ञानजन्यानुमितिजनकत्वात्तजन्यत्वे सति तज्जन्यजनकत्वरूपव्यापारत्वमुपपन्नम् । अनुमितिकरणत्वमनुमानस्य लक्षणम् । अनुमानं व्यासिज्ञानम् । एतस्य परामर्शरूपव्यापारद्वारा अनुमितिं प्रत्यसाधारणकारणतयानुमितिकरणत्वमुपपन्नम् ॥

(प०) प्रत्यक्षानुमानयोः कार्यकारणभावसङ्गतिमभिप्रेत्य प्रत्यक्षानन्तरमनुमानं निरूपयति—अनुमितीति । अनुमितेः करणमनुमानमितर्थः । तच्च लिङ्गपरामर्शं एवेति निवेदयिष्यते । कुठारादावतिव्यासिवारणाय अनुमितीति । प्रत्यक्षादावतिव्यासिवारणाय अन्विति ॥

अनुमितेः किं लक्षणम् ?

परामर्शजन्यं ज्ञानमनुमितिः ।

(न्या०) परामर्शजन्यमिति । परामर्शजन्यत्वविशिष्ट-

१ ननु प्रत्यक्षानुमानयोः परस्परोपजीव्योपजीवकभावत्वेन प्रत्यक्षानन्तरमनुमाननिरूपणमित्याह—अनुमितीति । उपजीव्यते जन्यतेऽनेनेत्युपजीव्यं कारणम् । तथा च कार्य—कारणभावसंगत्या प्रत्यक्षानन्तरमनुमाननिरूपणमिति भावः । संगतिश्च षोढा । तथा हि—

“ सप्रसंग उपोद्घातो हेतुताऽवसरस्तथा ।

निर्वाहकैककार्यैक्यं षोढा संगतिरिष्यते ॥”

२ व्यासिपदार्थस्तु—प्रतियोग्यसमानाधिकरण-यत्समानाधिकरणाऽत्यन्ताभाव-प्रतियोगितावच्छेदकावच्छन्नं यन्न भवति तेन समं तस्य सामानाधिकरणरूपो बोधः ।

३ एतलक्षणमधे मूल एव स्पष्टम् ।

४ अनुपूर्वकान्मिनोतेः ख्रियां भावे किनि निष्पत्त्याऽनुमितिशब्दस्य अनु प्रत्यक्षादितः पश्चान्मीयते इति करणव्युत्पत्याऽनुमानरूपोऽर्थो बोधः ।

ज्ञानत्वमनुमितेर्लक्षणम् । अत्र ज्ञानत्वमात्रोपादाने प्रत्यक्षादाव-
तिव्यासिः, अतस्तद्वारणाय परामर्शजन्यत्वे सतीति विशेषणो-
पादानम् । परामर्शजन्यत्वमात्रोक्तौ परामर्शध्वंसेऽतिव्यासिरतस्त-
द्वारणाय ज्ञानत्वोपादानम् ॥

(प०) नन्वनुमितेरेव दुर्निरूपत्वाच्चदूषटितानुमानमपि दुर्निरूप-
मित्यत आह—परामर्शेति । प्रत्यक्षादावतिव्यासिवारणाय परामर्श-
जन्यमिति परामर्शध्वंसवारणाय ज्ञानमिति । परामर्शप्रत्यक्षवारणाय
हेत्वविषयकमित्यपि बोध्यम् ॥

परामर्शस्य किं लक्षणम् ? किं च तत्प्ररूपमिति—

व्यासिविशिष्टपक्षधर्मताज्ञानं परामर्शः । यथा
वहिव्याप्यधूमवानयं पर्वत इति ज्ञानं परामर्शः ।
तज्जन्यं पर्वतो वहिमानिति ज्ञानमनुमितिः ॥

(न्या०) अनुमितिलक्षणघटकीभूतपरामर्शलक्षणमाचष्टे—
व्यासिविशिष्टेति । व्यासिविशिष्टं च तत्पक्षधर्मताज्ञानं चेति
कर्मधारये—विशिष्टपदस्य प्रकारतानिरूपकत्वात्, पक्षधर्मता-
ज्ञानमित्यत्र षष्ठ्या विषयत्वबोधनात्, धर्मतापदस्य सम्बन्धार्थ-
कत्वाच्च, कर्मधारयसमासे समस्यमानपदार्थयोरभेदसंसर्गलाभेन
च व्यासिप्रकारकाभिन्नं यत्पक्षसम्बन्धविषयकं ज्ञानं तत्परामर्श-
इति लभ्यते । एवं सति ‘धूमो वहिव्याप्यः आलोकवान्पर्वतः’
इत्याकारकसमूहालम्बने परामर्शलक्षणमस्तीत्यतिव्यासिस्तद्वार-

१ हेत्वविषयकमित्यपोति । वहिव्याप्यधूमवान् पर्वत इत्याकारकज्ञानविषयक-
ज्ञानवानहमित्यत्रानुव्यवसायात्मकद्वितीयज्ञानस्य पूर्वपरामर्शरूपज्ञानजन्यत्वात् विषयतास-
म्बन्धेन व्यवसायस्यानुव्यवसाये हेतुत्वनियमादतो हेत्वविषयकमित्युक्तम् ।

२ व्यासिविशिष्टे यत्पक्षधर्मताज्ञानमिति सप्तमीसमासे परामर्शत्वस्य व्याप्त्यनवगाहि-
‘धूमवान्पर्वतः’ इत्यादिज्ञानसाधारण्यापत्तेराह-व्यासिविशिष्टमिति ।

३ पक्षधर्मतायाः ज्ञानमिति विश्रहवाक्यस्थषुचेत्यर्थः ।

णाय पक्षनिष्ठविशेष्यतानिरूपिता या हेतुनिष्ठा प्रकारता तन्निरूपिता
या व्यासिनिष्ठा प्रकारता तच्छालि ज्ञानं परामर्श इति निष्कर्षः ।
एतादशपरमिर्शजन्यत्वे सति ज्ञानत्वमनुमितेलक्षणम् । अनुमितिप-
रामर्शयोर्विशिष्य कार्यकारणभावश्चेत्थम् ॥ पर्वतत्वावच्छब्दोदे-
श्यतानिरूपित-संयोगसम्बन्धावच्छब्दवहित्वावच्छब्द-विशेषताका-
नुमितित्वावच्छब्दं प्रति वहित्वासिप्रकारतानिरूपिता या धूमत्वाव-
च्छब्दप्रकारता तन्निरूपिता पर्वतत्वावच्छब्दा विशेष्यता तच्छा-
लिनिर्णयः कारणम् । स च निर्णयः ‘वहनिव्याप्यधूमवान्पर्वतः’
इत्याकारको वोध्यः ॥

(प०) व्यासिविशेषिति । विषयितासंबन्धेन व्यासिविशिष्ट-
पक्षधर्मतोज्ञानं परामर्श इत्यर्थः । घटादिज्ञानवारणाय पक्षधर्मतेति ।
धूमवान्पर्वत इत्यादिज्ञानवारणाय व्यासिविशिष्टेति । तदिति । परा-
मर्शजन्यमित्यर्थः ।

व्यासेः किं लक्षणम् ?

यत्र यत्र धूमस्तत्र तत्राग्निरिति साहचर्यनियमो
व्यासिः ॥

(न्या०) यत्र यत्रेति । यत्र पदवीप्सावशाङ्गमाधिकरणे
यावति वहित्वलाभाद्यावत्पदमहिम्ना वहेऽर्थमव्यापकत्वं लब्धम् ।
तदेव स्पष्ट्यति—साहचर्यनियम इति । एतदर्थस्तु नियत-
साहचर्य व्यासिरिति । नियतत्वं व्यापकत्वम् ॥ साहचर्य नाम

१ प्रकारत्व-विशेष्यत्वयोः परस्परं निरूप्य-निरूपकभावोऽस्ति, न तु प्रकारतानिरू-
पिता प्रकारता भवति विशेष्यतानिरूपिता वा विशेष्यता, तथापि समानाधिकरणविष-
यतयोरेकत्वाभिमानेन हेतुनिष्ठप्रकारतानिरूपिता या व्यासिनिष्ठप्रकारतेत्युक्तम् । परामर्शे
हेतो व्यासिनिष्ठप्रकारतानिरूपितविशेष्यतायाः पक्षनिष्ठविशेष्यतानिरूपितप्रकारतायाश्च
सत्त्वात्तयोः सामानाधिकरण्यनिमित्तकामेदाध्यवसाये हेतुनिष्ठपक्षनिरूपितप्रकारतायाश्च-
मपि व्यासिनिरूपितावेशेष्यतात्त्वाभिमानात् तस्यां च व्यासिनिष्ठप्रकारतानिरूपकत्वस्य
सत्त्वात् हेतुनिष्ठप्रकारतानिरूपिता व्यासिनिष्ठप्रकारतेत्युक्तमिति भावः ।

२ विषयिता नाम ज्ञानधर्मविशेषः, विषयता च विषयधर्मविशेषः । विषयिता-
सम्बन्धेन वस्तुमात्रज्ञाने । विषयतासम्बन्धेन च ज्ञानमात्रं वस्तु न वर्तते एवेति वोध्यम् ।

सामानाधिकरण्यम् । तथा च धूमनियतवाह्निसामानाधिकरण्यं
व्याप्तिरित्यर्थः । अत्र वहेर्धूमव्यापकत्वं नाम धूमसमानाधिकर-
णात्यन्ताभावप्रतियोगितानवच्छेदकधर्मवच्चवम् । तथा हि-धूमा-
धिकरणे पूर्वत-चत्वर-महानसादौ वर्तमानो योऽभावेः घटत्वाद्यव-
च्छब्दप्रतियोगिताकाभावः न तु वहित्वावच्छब्दप्रतियोगिताका-
भावः । कुतः ? पूर्वतादौ वहेः सत्त्वात् । एवं सति धूमाधिकरणे
पूर्वत-चत्वरादौ वर्तमानस्य घटत्वाद्यभावस्य प्रतियोगितावच्छेदक-
घटत्वादिरुमनवच्छेदकं वहित्वं वह्नौ वर्ततेऽतो धूमव्यापकत्वं-
वह्नौ वर्तते । इयमन्त्रयव्याप्तिः सिद्धान्तानुसारेण । पूर्वपक्षव्या-
प्तिस्तु—साध्याभाववदवृत्तित्वम् । साध्यतावच्छेदकसम्बन्धा-
वच्छब्दसाध्यतावच्छेदकावच्छब्दप्रतियोगिताकप्रतियोगितावच्छेदक-
संबन्धावच्छब्दप्रतियोगितावच्छेदकावच्छब्दवैयाधिकरण्यावच्छिन्ना-
भाववच्छिन्नपितहेतुतावच्छेदकसम्बन्धावच्छिन्नवृत्तित्वत्वावच्छिन्न-
प्रतियोगिताकौभाव इति निष्कर्षः । तच केवलान्वयिन्यव्याप्तिमिति
सिद्धान्तानुसारणम् ॥

(४०) यत्र यत्रेति । यत्र यत्र धूमस्तत्र तत्राग्निरिति व्याप्तेरैभि

१ वहिमानधूमादित्यादौ समवायेन वहयभावमादायाव्याप्तिवारणाय प्रतियोगितायां
प्रथममवच्छब्दान्तं विशेषणम् ।

२ तत्रैव महानसीयवहयाद्यभावमादायाव्याप्तिवारणाय द्वितीयमवच्छब्दान्तम् ।

३ कपिसंयोगी एतद्वक्षत्वादित्यादावव्याप्तिवारणायभावे वैयाधिकरण्यावच्छब्दान्तं
विशेषणम्, प्रतियोगितावच्छेदकसम्बन्धेन प्रतियोगितावच्छेदकविशिष्टप्रतियोगिनो
यदनधिकरणं तदवृत्तिरिति तस्यार्थः ।

४ वहिमानधूमादित्यादौ तादृशसाध्याभावाधिकरणे स्वावयवे धूमस्य समवायेन
वृत्तित्वादव्याप्तिरतस्तद्वारणाय वृत्तित्वे हेतुतावच्छेदकसंबन्धावच्छब्दवैयेषणम् ।

५ धूमवानवहेत्यादौ हदादिरूपयतिक्तिसाध्याभावाधिकरणवृत्तित्वाभावस्य वह्नौ
सत्त्वादुविव्याप्तिरतस्तद्वारणाय वृत्तित्वसामान्याभावो विवक्षित इति बोध्यम् ।

कैइदं वाच्यं ज्ञेयत्वादित्यादौ ।

६ अंगुलिनिर्देशेन पदार्थप्रकाशनमेव ह्यभिन्यपदार्थः ।

नयः । यत्र साहचर्यनियम इति लक्षणम् । सह चरतीति सहचरस्तस्य भावः साहचर्यं सामानाधिकरण्यमिति यावत् । तस्य नियमो व्याप्तिरित्यर्थः स चाव्यभिचरितत्वम् । तच्च व्यभिचाराभावः । व्यभिचारश्च साध्यीभाववद्वृत्तित्वम् । तथा च साध्याभाववद्वृत्तित्वं व्याप्तिरिति पर्यवसर्वम् । महानसं वहिमत्, धूमादित्यादौ साध्यो वहिस्तदभाववान् जलहृदादिस्तद्वृत्तित्वं नौकादाववृत्तित्वं प्रकृते हेतुभूते धूमे इति कृत्वा लक्षणसमन्वयः । धूमवान् वहेरित्यादौ साध्यो धूमस्तदभाववदयोगोलकं तद्वृत्तित्वमेव वहयादाविति नातिव्याप्तिः ॥

पक्षधर्मता का ? इति प्रश्ने उत्तरम्—

व्याप्यस्य पर्वतादिवृत्तित्वं पक्षधर्मता ॥

(प०) ननु ज्ञातेयं व्याप्तिः पक्षधर्मताज्ञानमित्यत्र का नाम पक्षधर्मता इत्यपेक्षमाणं प्रति तत्स्वरूपं निरूपयति—व्याप्यस्येति । व्याप्यो नाम व्याप्त्याश्रयः । स च धूमादिरेव तस्य पर्वतादिवृत्तित्वं पक्षधर्मतेत्यर्थः ॥

कतिविधमनुमानम् ?

अनुमानं द्विविधं स्वार्थं परार्थश्च ॥

(न्या०) अनुमानं विभजते—स्वार्थमिति ।

(प०) अथ कथमनुमानमनुमितिकरणं कथं वा तस्मादनुमितेर्जनिरिति जिज्ञासमानं प्रति लाघवादनुमानविभागमुखेनैव बुवोधयिषुरनुमानं विभजते—अनुमानमिति । द्वैविध्यं दर्शयति—स्वार्थं परार्थं चेति ।

किनाम स्वार्थाऽनुमानम् ?

स्वार्थं स्वानुमितिहेतुः । तथा हि—स्वयमेव भूयो दर्शनेन यत्र यत्र धूमस्तत्र तत्रामिरिति महानसादौ व्याप्तिं गृहीत्वा पर्वतसमीपं गतस्तद्वते वामौ सन्दिहानः पर्वते धूमं पश्यन् व्याप्तिं स्मरति, ‘यत्र यत्र धूमस्तत्र तत्राग्निः’ इति ‘तदनन्तरं वाह्निव्याप्यधूमवानयं पर्वतः’ इति ज्ञानमुत्पद्यते । अयमेव लिङ्गपू-

मर्श इत्युच्यते । तस्मात्पर्वतो वह्निमानिति ज्ञानमनु-
मितिरूपव्यते तदेव स्वार्थानुमानम् ॥

(न्या०) स्वार्थानुमानं नाम न्यायप्रयोज्यानुमानम् ॥

(प०) स्वस्यार्थः प्रयोजनं यस्मात् तत्स्वार्थमिति समाप्तः । स्वप्रयो-
जनं च स्वस्यानुमेयप्रतिपत्तिः । एवं परार्थमित्यस्यापि । अयमिति ।
व्याप्तिवलेन लीनमर्थं गमयतांति लिङ्गम् । तच्च धूमादि । तस्य परा-
मर्शो ज्ञानविशेष इत्यर्थः । तस्मादिति । लिङ्गपरामर्शादित्यर्थः ।
स्वार्थानुमानमुपसंहरति- तदेतदिति । यस्मादिदं स्वप्रतिपत्तिहेतुस्त-
स्मादेतत्स्वार्थानुमानमित्यर्थः ॥

परार्थानुमानस्य किं लक्षणम् ? तत्स्वरूपव्यते किमिति—

यत्तु स्वयं धूमादग्निमनुमाय परं प्रति व्येध-
यितुं पञ्चावयववाक्यं प्रयुज्यते तत्परार्थानुमा-
नम् । यथा पर्वतो वह्निमान् धूमवत्त्वात् । यो
यो धूमवान्स स वह्निमान् । यथा महानसम् ।
तथा चायम् । तस्मात्तथेति । अनेन प्रतिपादि-
तालिङ्गात्परोऽप्यग्निं प्रतिपद्यते ।

(न्या०) न्यायप्रयोज्यानुमानं परार्थानुमानम् । न्यायत्वं
च प्रतिज्ञाद्यवयवपञ्चकसमुदायत्वम् । अवयवत्वं च प्रतिज्ञाद्य-
न्यतमत्वम् ॥

१ प्रयोज्यत्वव्यते साक्षात्परम्परया वा जन्यत्वम् ।

२ स्वार्थानुमानेऽपि प्रतिज्ञाहेत्वोः सत्त्वात्तद्वारणाय पञ्चकसमुदायत्वमिति ।

३ प्रतिज्ञाद्यन्यतमत्वं नाम प्रतिज्ञादिप्रतियोगिकभेदपञ्चकवाचच्छिन्नप्रतियोगिताक-
भेदवत्वम् । प्रतिज्ञादिषु पञ्चसु प्रत्येकस्मिन् स्वस्वप्रतियोगिकभेदाभावाद्भेदचतुष्टय-
सत्त्वेऽपि भेदपञ्चकस्याभावेन ‘प्रतिज्ञाभेदादिभेदपञ्चकवाच’ इत्याकारकप्रतीतिसाक्षि-
कभेदस्य प्रत्येकं प्रतिज्ञादिषु सत्त्वेन लक्षणसमन्वयः । ‘प्रतिज्ञाभेदादिभेदपञ्चकवाचन्’
इत्याकारकभेदस्य प्रतियोगिता तादृशभेदपञ्चकवति तदवच्छेदकं तादृशभेदपञ्च-
कांमाति ‘प्रतिज्ञाभेदादिभेदपञ्चकवाचन्’ इत्ययं भेदः प्रतिज्ञादिप्रतियोगिकभेदपञ्चक-
वच्छिन्नप्रतियोगिताको वोध्यः ।

(प०) कमप्राप्तं परार्थानुमानमाह—यन्त्रिति । यत्पञ्चावयववा-
च्च प्रयुज्यते तत्परार्थानुमानमिति सम्बन्धः । पञ्चावयवेति । अथावय-
वत्वं नाम द्रव्यसमवाक्यिकारणत्वम् । प्रतिज्ञादिषु तदसंभवात्कथमेते-
इवयवाः स्युरिति चेदनुमानवाक्यैकदेशत्वात्तु अवयवा इत्युपचर्यत
इति गृहाण । नन्देवमपि पञ्चावयववाक्यस्यानुमानत्वमेव न विचारसहं
तस्य लिङ्गपरामर्शत्वाभावादिति चेन्मैवम् । लिङ्गपरामर्शप्रयोजकलि-
ङ्गप्रतिपादकत्वेनानुमानमित्युपचारमात्रत्वात् । तदुदाहरति—यथेति ।
तथा चायमिति । अयं च पर्वतस्तथा वह्निव्याप्यधूमवानित्यर्थः ।
तस्मात्तथेति । वह्निव्याप्यधूमवत्त्वाद्वह्निमानित्यर्थः । अनेनेति । अनेन
पञ्चावयववाक्येनेत्यर्थः ॥

पञ्चावयवाः के ?

प्रतिज्ञाहेतूदाहरणोपनयनिगमनानि पञ्चावयवाः ।
पर्वतो वह्निमानिति प्रतिज्ञा ॥ धूमवत्त्वादिति हेतुः ।
यो यो धूमवान् स स वह्निमानित्युदाहरणम् । तथा
चायमित्युपनयः । तस्मात्तथेति निगमनम् ॥

(प०) ननु पञ्चावयववाक्यमित्यत्र के ते पञ्चावयवाः । अतस्ताद्य-
श्यति—प्रतिज्ञेति । प्रतिज्ञाद्यायतस्त्वमवयवत्वम् । साध्यविशिष्टप-
क्षवोधकवचनं प्रतिज्ञा । पञ्चम्यन्तं तृतीयान्तं वा लिङ्गवचनं हेतुः ।
व्यासिप्रतिपादकदूषान्तवचनमुदाहरणम् । उदाहृतव्यासिविशिष्टत्वेन
हेतोः पक्षधर्मताप्रतिपादकवचनमुपनयः । पन्ते साध्यस्याबाधितत्व-
प्रतिपादकवचनं निगमनम् । इदमेव लक्षणं हृदि निधाय प्रतिज्ञादी-
न्विशिष्य दर्शयति—पर्वतो वह्निमानित्यादिना ॥

स्वार्थानुमिति-परार्थानुमित्योः किं करणम् ?

स्वार्थानुमितिपरार्थानुमित्योर्लिङ्गपरामर्शं एव
करणम् । तस्मालिङ्गपरामर्शोऽनुमानम् ॥

१ साक्षात्परम्परा वा कारणत्वमेव हि प्रयोजकत्वम् ।

२ मुख्यव्यवहारल्पो ह्युपचारशब्दार्थः ।

३ लिंगपरामर्शतत्कारणव्याप्तिज्ञानमेवाऽनुमितिकरणमित्यर्थः ।

४ लिंगपरामर्शतत्कारणीभूतज्ञानमनुमानमित्यर्थः ।

(प०) लिङ्गेति । ज्ञायमानं लिङ्गमनुमितिकरणमिति वृद्धोक्तं न युक्तम्, इयं यज्ञशाला वहिमती अतीतधूमादित्यादौ लिङ्गाभावेऽप्यनु-मितिदर्शनादित्यभिप्रायवल्लिङ्गपरामर्शं एव कारणमित्याच्छ्रै—लिङ्गप-रामर्शं एवेति^१ । अनुमानसुपसंहरति—तस्मादिति । अनुमितिकरण-त्वादित्यर्थः । ^२अयमेव तृतीयज्ञानमित्युच्यते । तथा हि—महानसादौ धूमान्यव्याप्तिसौ गृह्यमाणायां यज्ञमज्ञानं तदादिमम् । पक्षे यज्ञमज्ञानं तद्द्वितीयम् । ^३अत्रैव वहित्याप्यत्वेन यज्ञमज्ञानं तच्चृतीयम् । इदमेव लिङ्गपरामर्शं इत्युच्यते । अनुमानमिति । व्यापारवत्कारणं करणमिति मते व्यासिज्ञानमेवानुमानं ^४लिंगपरामर्शो व्यापार इत्यवसेयम् ॥

कतिविवं लिंगम्, व्यतिरेकिणश्च किं लक्षणम् ?

लिङ्गं त्रिविधम् । अन्वयव्यतिरेकि केवलान्वयि केवलव्यतिरेकि चेति । अन्वयेन व्यतिरेकेण च व्यासिमदन्वयव्यतिरेकि यथा वह्नौ साध्ये धूमवत्त्वम् । यत्र धूमस्तत्राग्निर्यथा महानसमित्यन्वयव्यासिः । यत्र वह्निर्नास्ति तत्र धूमोऽपि नास्ति यथा हृद इति व्यतिरेकव्यासिः ॥


(न्या०) अन्वयेनेति । व्यापकसामानाधिकरण्यरूपव्या-सिमानित्यर्थः । व्यतिरेकेणेति । व्यतिरेको नामाभावः । तथा च साध्याभावेत्वभावयोर्व्यासिर्व्यतिरेकव्यासिः । इयं च व्यासिर्यत्र यत्र वह्यभावस्तत्र तत्र धूमाभाव इति । यत्र पद्वीप्सया वह्यभाववति यावति धूमाभावग्रहणे यावत्पदस्य व्यापकत्वपर-

^१ लिंगपरामर्शं एवेत्यर्थः ।

^२ परामर्शं एवेत्यर्थः ।

^३ फलायोगव्यवच्छिन्नं कारणं करणमिति मते तु मूलोक्तरीत्या परामर्शस्थापि करणत्वनस्त्विति भावः ।

^४ वीप्सा द्विरुचारणम् ।



तया धूमाभावे वहयभावव्यापकत्वं लभ्यते । एव वहयभावनिष्ठव्यासेः स्वांश्रयीभूतवहयभावव्यापकीभूताभावप्रतियोगित्वसम्बन्धेन धूमनिष्ठतया व्यतिरेकव्यासिमत्त्वेन [धूमवत्त्वम्] व्यतिरेकित्वेन, धूमव्यापकवहिसामानाधिकरण्यरूपान्वयव्यासिमत्त्वेनान्वयित्वेन च गैयते । व्यतिरेकपरामर्शस्तु वहयभावव्यापकीभूताभावप्रतियोगिधूमवान्पर्वत इत्याकारकः ॥

(४०) अन्वयव्यतिरेकिणो लक्षणमाह—अन्वयेति । तृतीयाः प्रयोज्यत्वमर्थः । साध्यसाधनयोः साहचर्यमन्वयः । तदभावयोः साहचर्य व्यतिरेकः । तथा चान्वयप्रयोज्यव्यासिमद्व्यतिरेकप्रयोज्यव्यासिमदन्वयव्यतिरेकीत्यर्थः । केवलव्यतिरेकिग्रयतिव्यासिवारणाय अन्वयेनेति । केवलान्वयिनि व्यभिचारवारणाय व्यतिरेकेणेति । तथा चान्वयव्यासिरुपदर्शितैव । व्यतिरेकव्यासिश्च “साध्याभावव्यापकीभूताभावप्रतियोगित्वमित्यर्थः । तदुक्तम्—

“व्याप्यव्यापकभावो हि भावयोर्याद्विग्रह्यते ।

तयोरभावयोस्तस्माद्विपरीतः प्रतीयते ॥

अन्वयः साधनं व्याप्यं साध्यं व्यापकमित्यते ।

साध्याभावोऽन्यथा व्याप्यो व्यापकः “साधनात्ययः” ॥ इति ॥

केवलान्वयिनः किं लक्षणम् ?

अन्वयमात्रव्यासिकं केवलान्वयि । यथा घटोऽभिधेयः प्रमेयत्वात्पटवत् । अत्र प्रमेयत्वाभिधेयत्वयोर्दर्श-

१ धूमाभावे वहयभावव्यापकत्वग्रहे वहयभावे धूमाभावव्याप्यत्वस्य तुल्यवित्तिवेयतया ग्रहादिति भावः ।

२ अत्र स्वपदेन वहयभावनिष्ठव्यासेऽग्रहणम् ।

३ व्यासिग्रिति शेषोऽत्र वोध्यः ।

४ वहयभावस्य व्यापकीभूतो योऽभावो धूमाभावस्तप्रातियोगी यो धूमस्तद्वानपर्वत इत्यर्थः ।

५ वहिमान् धूमादित्यादौ वहिरूपसाध्याऽभावस्य व्यापकीभूतो योऽभावेऽधूमाभावस्तप्रतियोगित्वस्य धूमे सत्त्वालक्षणसमन्वयः ।

६ साधनाऽभाव इत्यर्थः ।

तिरेकव्याप्तिर्नास्ति सर्वस्यापि प्रमेयत्वादभिधेयत्वाच्च ॥

(न्या०) केवलान्वयिनो लक्षणमाह-अन्वयेति । केवला-
न्वयिसाध्यकत्वं हेतोः केवलान्वयित्वम् साध्ये केवलान्वयित्वं चात्य-
न्ताभावाप्रतियोगित्वम् । तथा च अभावाप्रतियोगिसाध्यकत्वं केव-
लान्कयिहेतोर्लक्षणम् । एतच्च लक्षणं हेतोर्वर्यतिरेकित्वेऽपि संगच्छते ।
साध्यस्य केवलान्वयित्वादेव व्यतिरेकव्याप्तेरभावादन्वयमात्रव्या-
प्तिकं केवलान्वयीति मूलकारोक्तं लक्षणमुपपन्नम् । न चात्यन्ताभावा-
प्रतियोगित्वरूपेकेवलान्वयित्वमाकाशाभावे संयोगाभावे चाव्याप्ति-
ति वाच्यम् । स्वविरोधिवृत्तिमदत्यन्ताभावाप्रतियोगित्वस्यैव तदर्थ-
त्वात् । एकजातीयसम्बन्धेन सबत्र विद्वमानत्वं केवलान्वयित्व-
प्तिति नव्याः ।

१ अत्यन्ताभावप्रतियोगित्वेऽपीत्यर्थः ।

२ स्वविरोधीति । अत्र ‘स्वविरोधि-वृत्तिमत’ इति विशेषणद्वयमत्यन्ताभा-
वस्य । स्वाविरोधी वृत्तिमांश्च योऽत्यन्ताभावस्तत्प्रतियोगिभिन्नत्वमित्यर्थः । स्वविरोधी-
त्यस्य स्वाधिकरणावृत्तिर्थः । स्वपदेन लक्षणघटकीभूतात्यन्ताभावप्रतियोगित्वेनाभिम-
त्स्य प्रहणम् । तेन स्वाधिकरणावृत्तिः वृत्तिमांश्च योऽत्यन्ताभावस्तत्प्रतियोगिभूतं यद्य-
त्स्वं तदभिन्नत्वमित्यर्थो निष्पन्नः । इत्थं च केवलान्वयित्वेनाभिमतं यदि स्वपदेन धर्तुं
शक्येत तदाऽव्याप्तिः । संयोगाभावः आकाशाभावश्च न स्वपदेन धर्तुं शक्यौ, तयोः
स्वपदेन प्रहणे अग्रे अत्यन्ताभावपदेन क्रमेण संयोगाकाशावेव ग्राह्यौ । तच्च न सम्भ-
वति संयोगस्य संयोगाभावात्मकस्वविरोधित्वाभावात्, आकाशस्य च आकाशाभावात्म-
कस्वविरोधत्वेऽपि वृत्तिमत्वाभावात् । तस्मात् स्वपदेन घटादेव्रहणं तद्विरोधी वृत्ति-
मांश्च अत्यन्ताभावः घटाद्यभावः तत्प्रतियोगिभूतं यद्यत्स्वं घटादिकं तदभिन्नत्वस्य आभि-
धेयत्वादौ संयोगाभावादौ च सत्त्वात्र क्वाप्यव्याप्तिः । न चात्र आभिधेयत्वसंयोगाभाव-
आकाशाभावादिलक्ष्यव्यक्तिभेदेन लक्षणे । स्वपदग्राह्यं भिद्येतेति ऋसितव्यम्, यत्र
लक्ष्यस्यैव स्वपदग्राह्यत्वं—यथा स्वव्यापकसाध्यसामानाधिकरणं सद्भेतुत्वमित्यादौ—तत्रैव
लक्ष्यभेदेन स्वपदग्राह्यस्य भेदात् प्रकृते तु स्वभिन्नत्वस्यैव लक्षणत्वेन लक्ष्यभिन्नस्यैव
स्वपदग्राह्यत्वादिति ध्येयम् । स्वविरोधीत्यत्र प्रतियोगिव्यधिकरणत्वानिवेशस्तु सुखप्र-
तिपत्तिकरः ।

३ एकजातीयत्वश्च स्वरूपसम्बन्धविशेषः ।

(प०) केवलान्वयिनो लक्षणमाह—अन्वयेति । अन्वयेनैव व्यासिर्यस्मिन् स तथा । प्रमेयत्वाभिधेयत्वयोर्व्यतिरेकव्यासिं निराकरोति-अत्रेति । अभिधेयत्वसाध्यकानुमान इत्यर्थः । कुतस्तत्त्विषेधोऽतस्तत्र हेतुमाह—सर्वस्येति । पदार्थमात्रस्येत्यर्थः । तथा च सकलपदाभिधेयत्वस्येश्वरप्रमाविषयत्वस्य चात्यन्ताभावाप्रतियोगित्वरूपकेवलान्वयित्वेन तदभावाप्रसिद्ध्या तद्वित्तव्यतिरेकव्यासिन् सम्भवत्येवेति भावः ॥

केवलव्यतिरेकिणः किं लक्षणम्, तत्स्वरूपच्च किम् ?

^{पृथिवीतरेभ्यो} व्यतिरेकमात्रव्यासिकं ^{केवलव्यतिरेकिं} । यथा पृथिवीतरेभ्यो भिद्यते गन्धवत्त्वात् । यदितरेभ्यो न भिद्यते न तद्वन्धवत् । यथा जलम् । न चेयं तथा । तस्मान्न तथेति । अत्र यद्वन्धवत् तदितरभिन्नमित्यन्वयदृष्टान्तो नास्ति । पृथिवीमात्रस्य पक्षत्वात् ।

(न्या०) केवलव्यतिरेकिणो लक्षणमाह—व्यतिरेकेति । अन्यव्यासिशून्यत्वे सति व्यतिरेकव्यासिमन्वं केवलव्यतिरेकित्वम् । यथा पृथिवीति । अत्र पृथिवीत्वावच्छिन्नं पक्षः । पृथिवीतरजलाद्यष्टमेदः साध्यः । गन्धवत्त्वं हेतुः । अत्र यद्वन्धवत्तदितरभेदवित्यन्वयदृष्टान्ताभावाद्वन्धव्यापकेतरभेदसामानाधिकरण्यरूपान्वयव्यासिग्रहासम्भवात् । किन्तु यत्र यत्र पृथिवीतरभेदाभावस्तत्र तत्र गन्धाभावो यथा जलादिकमिति व्यतिरेकदृष्टान्ते जलादावितरभेदाभावरूपसाध्याभावव्यापकता गन्धाभावे गृह्णते । इमेवार्थं मनसि निधाय यदितरेभ्यो न भिद्यते न तद्वन्धवत् यथा जलमिति ग्रन्थेन मूलकारो व्यतिरेकव्यासिमेव प्रदर्शितवान् । एवंप्रकारेण व्यतिरेकव्यासिग्रहानन्तरमितरभेदाभावव्यापकीभूताभावप्रतियोगिगन्धवती पृथिवीत्याकारकव्यतिरेकिपरामर्शात्पृथिवीत्वावच्छिन्नोद्देश्यतानिरूपितेतरभेदत्वावच्छिन्नस्थिधेयताका पृथिवी इतरभेदवतीत्याकारकानुमितिर्जायत इति तत्त्वम् ।

यथाश्रुतमूलार्थस्तु—यथा जलमिति । जलं इतरभेदाभाववद् इतरभेदाभावव्यापकगन्धाभाववच । इत्येवम्प्रकारेण गन्धाभावनिरूपिता व्याप्त्यता इतरभेदाभावे गृह्णत इत्यर्थः । न चेयं तथा । इयं पृथिवी तथा इतरभेदाभावव्यापकगन्धाभावती न किन्तु तदभावात्मकगन्धवती । तस्मान्न तथेति । तच्छब्देन गन्धाभावाभावरूपस्य गन्धस्य परामर्शेन तस्मादिति पञ्चम्यन्ताद् गन्धाभावाभाववत्त्वादित्यर्थोपलब्धिः । तथा इतरभेदाभाववती । न इत्यस्याभावः । तथा च इतरभेदाभावाभाववती इतरभेदवतीत्यर्थः ॥

(प०) केवलव्यतिरेकिणो लक्षणमाह—व्यतिरेकेति । व्यतिरेकेणैव व्याप्तिर्यस्मिस्तत्त्वथा । अन्वयव्यतिरेकिण्यतिव्याप्तिवारणाय मात्रेति । न चेयं तथेति । इयं पृथिवी न तथा न गन्धाभाववतीत्यर्थः । तस्मान्न तथेति । गन्धाभाववत्त्वाभावादितरभेदाभाववती नेत्यर्थः । नन्वत्र किमिति नान्वयव्याप्तिरित्याशङ्क्य परिहरति—अत्रेति । इतरभेदसाधकानुमान इत्यर्थः । इदमुपलक्षणम् । जीवच्छुरीरं सात्मकं प्राणादिमत्त्वात् । यन्नैवम् तन्नैवम् । यथा घटः । प्रत्यक्षादिकं प्रमाणमिति व्यवहर्तव्यं प्रमाकरणत्वात् । यन्नैवम् तन्नैवम् । यथा प्रत्यक्षाभासः । विवादास्पदम् आकाशमिति व्यवहर्तव्यं शब्दवत्त्वादित्यादिकमपि केवलव्यतिरेकीति द्रष्टव्यम् ॥

पक्षस्य किं लक्षणम् ?

विशेष सन्दिग्धसाध्यवान् पक्षः । यथा धूमवत्त्वे हेतौ पर्वतः ॥

(न्या०) पक्षलक्षणमाह—सन्दिग्धेति । साध्यपक्षारक-संदेहविशेष्यत्वं पक्षत्वम् । इदं च लक्षणमनुमितेः पूर्वं साध्यसन्देहे नियमेन जायत इत्यभिप्रायेण प्राचीनैः कृतम् । गगनविशेष्यकमेघप्रकारकसन्देहाभावदशायामपि गृहमध्यस्थपुरुषस्य घनगर्जितश्रवणेन गगनं मेघवदित्याकारिकाया गगनत्वावच्छिन्नोद्देश्य-

१ अत्रत्यमादिपदमिन्द्रियाणां ग्राहकम् ।

२ सन्देहश्च पर्वतो न वेत्याकारकः ।

तानिरूपितमेवत्वावच्छन्नविधेयताकाया अनुमितर्दर्शनात्प्राचीन-
लक्षणं विहाय नवीनैरनुमित्युद्देश्यत्वं पक्षत्वमिति स्थिरीकृतम् ॥

(प०) अथ पृथिवीमात्रस्य पक्षत्वादित्यत्र किं नाम पक्षतेत्य-
पेक्षायां तां निर्वक्ति—सन्दिग्धेति । सपक्षवारणाय सम्बिद्गंधेति ॥

पृष्ठा १२४— सपक्षलक्षणं किम् ?

निश्चितसाध्यवान् सपक्षः । यथा तत्रैव महानसम् ।

(न्या०) सपक्षलक्षणमाह—निश्चितेति । साध्यप्रकार-
कनिश्चयविशेष्यत्वं सपक्षत्वम् निश्चयश्च महानसं वह्निमादित्या-
कारकः ।

(प०) निश्चितेति । पक्षेऽतिव्यासिवारणाय निश्चितेति । तत्रैवेति ।
धूमवत्त्वे हेतावेवेत्यर्थः ॥

पृष्ठा १२५— विपक्षलक्षणं किम् ?

निश्चितसाध्याभाववान् विपक्षः । यथा तत्रैव
महाहदः ॥

(न्या०) विपक्षलक्षणमाह—निश्चितसाध्याभावेति ।
साध्याभावप्रकारनिश्चयविशेष्यत्वं विपक्षत्वम् निश्चयश्च हृदो वह्न्य-
भाववानित्याकारकः ।

(प०) निश्चितेति । सपक्षेऽतिव्यासिवारणाय साध्येति । पक्षे-
अथ त्रैव धूमवत्त्व एव ॥

अथात्र हेत्वाभासाः निरूप्यन्ते—

सव्यभिचारविरुद्धसत्प्रतिपक्षासिद्धबाधिताः पञ्च
हेत्वाभासाः ॥

(न्या०) एवं सद्गेतूनिरूप्य हेत्वाभासानिरूपयति—सव्य-
भिचारेति । हेतुवदाभासन्त इति हेत्वाभासाः । दुष्टहेतव इत्यर्थः ।
दोषाश्च व्यभिचारविरोधसत्प्रतिपक्षासिद्धिबाधाः । एतद्विशिष्ट-

हेतवो दुष्टहेतव इत्यर्थः । यद्विषयकत्वेन ज्ञानस्यानुमितितत्करणा-
न्यतरप्रतिबन्धकत्वं तत्त्वं दोषसामान्यस्य लक्षणम् । हेतौ दोषज्ञाने
सत्यनुमितिप्रतिबन्धो जायते व्यासिज्ञानप्रतिबन्धो क्व । अतो
वादिनिग्रहाय वादिनोद्भाविते हेतौ दोषोद्भावनार्थं दुष्टहेतुनिरूपण-
मित्यर्थः । पर्वतो वहिमान्, प्रमेयत्वादित्यत्र प्रमेयत्वहेतौ वहूचभाव-
वद्वृत्तित्वरूपव्यभिचारे ज्ञाते वहूचभाववद्वृत्तित्वरूपव्यासिज्ञान-
प्रतिबन्धः फलम् ॥

(५०) हेतूनिरूप्य प्रसङ्गाद्वेत्वाभासानाह—सव्यभिचारेति ।
अबेदं बोध्यम्—अन्वयव्यतिरेकि तु पञ्चरूपोपपन्नं स्वसाध्यं साध-
यितुं क्षमते तानि कार्नाति चेच्छ्रुयताम् । पक्षधर्मत्वं सपक्षसत्त्वविपक्षा-
द्वयावृत्तिरवाधितविषयत्वमसत्प्रतिपक्षत्वं चेति । अवाधितः साध्य-
रूपो विषयो यस्य तत्त्वोक्तम् । तस्य भावस्तत्त्वम् । एवं साध्याभाव-
साधकं हेत्वन्तरं यस्य स सत्प्रतिपक्ष इत्युच्यते । स नास्ति यस्य
सोऽसत्प्रतिपक्षः । तस्य भावस्तत्त्वमिति बोध्यम् । केवलान्वयि तु
चतूरूपोपपक्षमेव स्वसाध्यं साधयितुं क्षमते तस्य विपक्षविपर्ययेण
तद्वयावृत्तिविपर्ययात् केवलव्यतिरेकयपि तथा तस्य सपक्षविपर्ययेण
तत्सत्त्वविपर्ययादिति । उपदर्शितरूपाणां मध्ये कतिपयरूपोपपक्षत्वात् ।
हेतुवदाभासन्ते इति हेत्वाभासाः । तत्त्वं चानुमितितत्करणान्यतरप्र-
तिबन्धकयथार्थज्ञानविषयत्वम् । बोधस्थले वहिरनुष्ण इत्यनुमिति-
प्रतिबन्धकं यज्ञानमुष्णत्ववद्वहावनुष्णत्वसाधकं द्रव्यत्वमित्याकारकं
तद्विषयत्वस्य विषयतासम्बन्धेन द्रव्यत्वरूपहेत्वाभासे सत्त्वांज्ञकण-
समन्वयः । सञ्चेतुवारणाय यथार्थेति । घटादिवारणाय भनुमितितत्क-
रणप्रतिबन्धकेति । व्यभिचारिणि अव्यासिवारणाय तत्करणान्यतरेति ।

१ अत्र तृतीयार्थः अवच्छिन्नत्वं तस्य प्रतिबन्धकत्वेऽन्यः । ज्ञानस्येत्वं ज्ञानप-
दमनाहार्यप्रामाण्यज्ञानानास्कन्दितनिश्चयपरं षष्ठ्यर्थः वृत्तित्वं तस्य यद्विषयकत्वेऽन्यः ।
तथा च अनाहार्यप्रामाण्यज्ञानानास्कन्दितनिश्चयवृत्तियद्विषयकत्वावच्छिन्नं प्रकृतानुमिति-
तत्करणान्यतरप्रतिबन्धकत्वं तत्त्वं हेत्वाभासत्वमित्यर्थः । दोषविषयकज्ञानस्य प्रतिबन्ध-
कत्वात् दोषविषयकत्वं प्रतिबन्धकतावच्छेदकं भवति प्रतिबन्धकता च दोषविषयक-
त्वावच्छिन्ना । यत्पदेन दोषस्य ग्रहणात्तत्वं दोषे ।

२ वहिमान् प्रमेयत्वादित्यादौ व्यभिचारिस्थलेऽपि पर्वतो वहिमानित्याद्यनुमिति-
करणं वहिव्याप्य प्रमेयत्वमित्यादिज्ञानं तत्प्रतिबन्धकत्वश्च वहूचभाववद्वृत्ति प्रमेयत्व-
मित्यादि ज्ञाने तद्विषयत्वञ्च प्रमेयत्वादौ हेताविति समन्वितं लक्षणम् ।

सव्यभिचारस्य हेत्वाभासस्य किं लक्षणं के च भेदाः ?

सव्यभिचारोऽनैकान्तिकः । स त्रिविधः साधारणासाधारणार्णानुपसंहारिभेदात् ।

साधारणस्य हेत्वाभासस्य किं लक्षणम् ?

**तत्र साध्याभाववद्वृत्तिः साधारणोऽनैकान्तिकः ।
यथा पर्वतो वह्निमान् प्रमेयत्वादिति । प्रमेयत्वस्य
वह्नयमाववति ह्रदे विद्यमानत्वात् ॥**

(४०) तत्रेति । साधारणादित्रितयमध्य इत्यर्थः । अथ विरुद्धे-
इतिप्रसक्तिरितिमास्म दृष्ट्यः, सपक्षवृत्तित्वस्यापि निवेशात् । अथैवमपि
स्वरूपासिद्धे दूषणं जागर्तीति मावह गवैः पक्षवृत्तित्वस्यापि तथात्वात् ॥

असाधारणोऽनैकान्तिकस्य किं लक्षणम् ?

**सर्वसपक्षविपक्षव्यावृत्तिः पक्षमात्रवृत्तिरसाधारणः ।
यथा शब्दो नित्यः शब्दत्वादिति । शब्दत्वं सर्वेभ्यो
नित्येभ्योऽनित्येभ्यश्च व्यावृत्तं शब्दमात्रवृत्तिः ।**

(न्या०) असाधारण इति । सर्वपक्षव्यावृत्तत्वं निश्चितसाध्यवद्वृत्तित्वम् । साध्यवद्वृत्तित्वं च साध्यासामानाधिकरण्यम् । हेतौ साध्यासामानाधिकरण्ये निश्चिते साध्यासामानाधिकरण्यरूपव्याप्तिज्ञानप्रतिबन्धः फलम् ॥

(४०) पक्षमात्रेति । सर्वे ये सपक्षा विपक्षास्तेभ्यो व्यावर्तत इति सपक्षविपक्षव्यावृत्तः । केवलव्यतिरेकवारणाय तद्विन इत्यपि देयम् ॥

१ वालव्युत्पत्तये प्राचीनसंकेतं दर्शयितुमाह—अनेकेति । अनैकान्तिकत्वव्यच साधारणाद्यन्यतमत्वरूपम् ।

२ अयं साधारणोऽपि साध्यसामानाधिकरण्यरूपव्याप्तिप्रहस्य प्रतिबन्धः ।

३ तथा च पक्ष-सपक्ष-वृत्तित्वविशिष्टसाध्याभाववद्वृत्तिः साधारण इति फलितोर्थः ।

४ तथा च अन्वयव्यतिरेकव्याप्तिशून्यत्वे सति पक्षमात्रवृत्तित्वमसाधारणत्वमिति फलितम् ।

अनुपसंहारिणः किं लक्षणम् ?

अन्वयव्यतिरेकदृष्टान्तरहितोऽनुपसंहारी । यथा सर्वमनित्यं प्रमेयत्वादिति । अत्र सर्वस्यापि पक्षत्वाद् दृष्टान्तो नास्ति ॥

(न्या०) अनुपसंहारिणं लक्षयति—अन्वयेति । उभयत्र दृष्टान्ताभावादन्वयव्याप्तिज्ञानव्यतिरेकव्याप्तिज्ञानोभयसामग्री नास्तीत्यर्थः । सर्वस्यैव पक्षत्वात्पक्षातिरिक्ताप्राप्तिसद्विरिति भावः ॥

(प०) अन्वयेति । केवलान्वयिन्यतिव्याप्तिवारणाय अन्वयेति । केवलव्यतिरेकिण्यतिव्याप्तिवारणाय व्यतिरेकेति । अत्रेति । उपदेशितानुमान इत्यर्थः ॥

विरुद्धलक्षणं निरूप्यताम् ?

साध्याभावव्याप्तो हेतुर्विरुद्धः । यथा शब्दो नित्यः कृतकत्वादिति । कृतकत्वं हि नित्यत्वाभावेनानित्यत्वेन व्याप्तम् ॥

(न्या०) विरुद्धं लक्षयति—साध्याभावव्याप्त इति ॥ साध्याभावव्याप्तिः साध्याभावनिरूपितव्यतिरेकव्याप्तिः साध्यव्याप्तिकीभूताभावप्रतियोगित्वम् । तथा च पक्षविशेष्यकसाध्याभावव्याप्त्यहेतुप्रकारकज्ञानात् पक्षविशेष्यकसाध्यप्रकारकानुभितिप्रतिबन्धः फलम् । एवं सत्प्रतिपक्षेऽपि । विरुद्ध-सत्प्रतिपक्षयोर्विशेषस्तु विरुद्धहेतोरेकत्वेन सत्प्रतिपक्षेहेतोर्द्वित्वेन च ज्ञातव्यः ॥ सत्प्रतिपक्षे द्वौ हेतु विरुद्ध एको हेतुरिति यावद् । साध्याभावसाधकहेतुः साध्यसाधकत्वेनोपन्यस्त इत्यसामर्थ्यसूचनमपि ॥

(प०) विरुद्धं लक्षयति—साध्येति । सद्वेतुवारणाय साध्या-

१ एष च व्यतिरेकव्याप्तिग्रहस्य प्रतिबन्धः ।

२ हेतुसाध्ययोर्यत्र निश्चयस्तस्य दृष्टान्तत्वात् यत्र साध्यसंशयस्तस्य पक्षत्वात् साध्यसन्देहवत्वस्य साध्यनिश्चयवत्वस्य च विरोधात् पक्षभिन्नस्यैव दृष्टान्तत्वादिति भावः ।

भावव्याप्त इति । सत्प्रतिपक्षवारणाय सत्प्रतिपक्षभिन्न इत्यपि बोध्यम् ।
कृतेति । कार्यत्वादित्यर्थः । कृतकत्वमिति । अनित्यत्वेन व्याप्तमिति ।
यद्यत्कृतकं तत्तदनित्यमिति । व्याप्तिर्भवत्येव तथेति भावः ॥

सत्प्रतिपक्षस्य लक्षणं निगद्यताम् ।

साध्याभावसाधकं हेत्वन्तरं यस्य स संत्प्रति-
पक्षः । यथा शब्दो नित्यः श्रावणत्वाच्छब्दत्ववत् ।
शब्दोऽनित्यः कार्यत्वाद्वटवत् ।

(४०) सत्प्रतिपक्षं लक्षयति—साध्येति । यस्य हेतोः साध्याभा-
वसाधकं साध्याभावस्यानुमापकं हेत्वन्तरं प्रतिपक्षो हेतुर्विद्यते स
हेतुः सत्प्रतिपक्ष इत्यर्थः । अयमेव प्रकरणसम इत्युच्यते । विरुद्ध-
वारणाये हेत्वन्तरं यस्येति । वह्यादिवारणाय साध्याभावेति ॥

कतिविघोऽसिद्धः ?

असिद्धस्त्रिविधः । आश्रयासिद्धः स्वरूपासिद्धो
व्याप्तत्वासिद्धश्चेति ॥

(४०) असिद्धं विभजते—असिद्ध इति । आश्रयासिद्धान्यत-
मत्वमसिद्धत्वम् ॥

आश्रयासिद्धस्योदाहरणम्—

आश्रयासिद्धो यथा गगनारविन्दं सुरभि, अर-
विन्दत्वात् । सरोजारविन्दवत् । अत्र गगनारविन्दमा-
श्रयः स च नास्त्येव ॥

(न्या०) आश्रयासिद्ध इति । आश्रयासिद्धिर्नाम पक्ष-

१ सत्प्रतिपक्षस्य विरोधिज्ञानसामग्रीत्वात्साक्षादनुभितिविरोधित्वन्तस्येति भावः ।

२ ननु साधकं हेत्वन्तरं यस्य स सत्प्रतिपक्ष इत्युक्तौ वह्यादिसाध्यसाधकस्य
हेत्वन्तरस्य धूमादेः सत्त्वाद्वह्यादिसाध्य एव सत्प्रतिपक्षव्यवहारः स्यादतः साध्याभाव-
पदोपादानम् ।

३ आश्रयासिद्धश्च पक्षधर्मताज्ञानप्रतिबन्धकत्वम् ।

तावच्छेदकविशिष्टपक्षाप्रसिद्धिः । यथेति । अत्रारविन्दे मगनी-यत्वाभावे निश्चिते गगनीयत्वविशिष्टारविन्दे सौरभ्यानुमितिप्रति-बन्धः फलम् ॥

(प०) अश्रयासिद्धत्वं च पक्षतावच्छेदकाभाववद्पक्षकत्वम् । भवति हि अरविन्दत्वे गगनीयत्वरूपपक्षतावच्छेदकाभाववत्पक्षकत्वम्, अरविन्दरूपपक्षे गगनीयत्वविरहात् । ननु किमरविन्दे गगनीयत्वविरहोऽत आह—अत्रेति । उपदर्शितानुमान इत्यर्थः ।

स्वरूपासिद्धस्योदाहरणम्—

. स्वरूपासिद्धो यथा । शब्दो गुणश्चाक्षुषत्वात्, -
रूपवत् । अत्र चाक्षुषत्वं शब्दे नास्ति शब्दस्य
श्रावणत्वात् ॥

(न्या०) स्वरूपासिद्ध इति । स्वरूपासिद्धिर्नाम पक्षे
हेत्वभावः । तथा च हेत्वभावविशिष्टपक्षज्ञानात्पक्षविशेष्यकहेतुप्रका-
रकपरामर्शानुपपत्त्या परामर्शप्रतिबन्धः फलम् ॥

(प०) पक्षे हेत्वभावः स्वरूपासिद्धिः । सद्वेत्वभावेऽतिव्यासि-
वारणाय पक्षे इति । घटाद्यभाववारणाय हेत्विति । सोऽयं स्वरूपा-
सिद्धः शुद्धासिद्धै-भागासिद्ध-विशेषणासिद्ध-विशेष्यासिद्धमेदेन चतु-
र्विधः । तत्राद्यस्तूपदर्थित एव । द्वितीयो यथा—उद्भूतरूपादिचतुष्टयं
गुणः, रूपत्वादित्यत्र रूपत्वहेतोः पक्षैकदेशावृत्तित्वेन तस्य भागे स्व-
रूपासिद्धत्वम् । तृतीयो यथा-वायुः प्रत्यक्षः, रूपवत्त्वे सति स्पर्शवत्त्वा-
दित्यत्र रूपवत्त्वविशेषणस्य वायाववृत्तेस्तद्विशिष्टस्पर्शवत्त्वस्यापि
तथात्वेन तस्य स्वरूपासिद्धत्वं निर्वहति विशेषणाभावे विशिष्टस्या-
प्यभावात् । तुरीयो यथा-अत्रैव विशेषणविशेष्यवैपरीत्येन हेतुः । तस्य
स्वरूपासिद्धत्वं तु विशेष्याभावप्रयुक्तविशिष्टाभावादिति बोध्यम् ।

१ दुष्टलक्षणमपि हेत्वाभास एव । तथा हि—अव्याप्तलक्षणस्य भागासिद्धेरन्त-
र्भावः । असम्भवप्रस्तस्य च स्वरूपासिद्धेरन्तर्भावः । अतिप्रसक्तलक्षणस्य च व्याप्तवा-
सिद्धेरन्तर्भावः सिद्धसाधनस्य चाश्रयासिद्धेरन्तर्भाव इत्येवं रूपेण बोध्यम् ।

२ वायुः प्रत्यक्षः स्पर्शवत्त्वे सति रूपवत्त्वादित्यत्र रूपवत्त्वरूपविशेष्यस्य वायाव-
भावेन-तद्विशिष्टस्पर्शवत्त्वरूपविशेषणस्यापि वायावभावात्तस्य स्वरूपासिद्धत्वमक्षत्तमेवे-
ति, बोध्यम् ।

व्याप्त्वासिद्धस्य तदन्तर्गतस्योपाधेश्च लक्षणम् । यथा—

सोपाधिको हेतुव्याप्त्वासिद्धः । साध्यव्यापकत्वे

सति साधनाव्यापकत्वमुपाधिः । साध्यसमानाधिक-
रणात्यन्ताभावप्रतियोगित्वं साध्यव्यापकत्वम् । साध-
नवनिष्ठात्यन्ताभावप्रतियोगित्वं साधनाव्यापकत्वम् ।

पर्वतो धूमवान् वह्निमत्त्वादित्यत्रादेन्धनसंयोग उपाधिः ।

यत्र धूमस्तत्रादेन्धनसंयोगे, नास्तियथव्ययोगोलके

आदेन्धनसंयोगाभावादिति साधनाव्यापकता । एवं

साध्यव्यापकत्वे सति साधनाव्यापकत्वादादेन्धनसं-

योग उपाधिः । सोपाधिकत्वाद्वह्निमत्त्वं व्याप्त्वासिद्धम् ।

(न्या०) व्याप्त्वासिद्ध इति । प्रकृते धूमव्यापकत्व-

मादेन्धनसंयोगे गृहीतं चेद्गमे आदेन्धनसंयोगव्याप्त्वं गृहीतम् ।

एवं वह्नेरव्यापकत्वमादेन्धनसंयोगे गृहीतं चेद्रह्नौ तदव्याप्त्वं गृहीतम्

तदेव व्यभिचरितत्वम् । तथा चोपाधिव्यभिचरितत्वं साधने गृहीतं

चेदुपाधिभूतादेन्धनसंयोगव्याप्त्यधूमव्यभिचारित्वं गृहीतमेव अनुमा-

नप्रकारश्च पूर्वानुमानेहतुं पक्षीकृत्य वह्निधूमव्यभिचारी धूमव्यापका-

देन्धनसंयोगव्यभिचारित्वात घटत्वादिवत् । यो यत्साध्यव्यापकव्य-

भिचारी स सर्वोऽपि साध्यव्यभिचारीति । एवं प्रकारेण प्रकृतानु-

मानेहतुभूते पक्षे साध्यव्यभिचारोत्थापकतया दृष्टकत्वमुपाधेः फलम् ।

तथा च धूमाभाववद्वच्चित्वरूपधूमव्यभिचारे गृहीते वह्नौ धूमाभाववद-

वच्चित्वरूपव्यासिज्ञानप्रतिबन्धः फलम् ॥

(प०) व्याप्त्वासिद्ध निरूपयति—सोपाधिक इति । ननु को

इयमुपाधिरत आह । साध्येति । साधनाव्यापक उपाधिरित्युक्ते

शब्दोऽनित्यः कृतकत्वादित्यत्र सामान्यवत्त्वे सत्यस्मदादिवाह्ये निद्रय-

३ ननु व्याप्त्वासिद्धस्य तदन्तर्गतस्योपाधेश्च लक्षणम् । यथा—

वन्मात्रमुपाधिरित्युक्ते चेत् । उपाधिनिरूपितव्यापकत्वस्य हेतौ सद्ग्राव एव हेतुने-

ग्रहणार्हत्वमप्युपाधिः स्याच्चदर्थं साध्यव्यापकत्वमुक्तम् । तावत्युक्ते सामान्यवत्वादिनाऽनित्यत्वसाधने कृतकृत्वमुपाधिः स्याच्चदर्थं साधनाव्यापकत्वमुक्तम् । उपाधिभेदमादायासम्भववारणाय व्यापकत्वशरीरे उप्यत्यन्तपदमादेयम् । साधनभेदमादाय साधनस्योपाधित्ववारणाय व्यापकशरीरे उप्यत्यन्तपदमावश्यकं देयम् । सोऽयमुपाधिभिर्विधः—केवलसाध्यव्यापकः पक्षधर्मविच्छिन्नसाध्यव्यापकः साधनावच्छिन्नसाध्यव्यापकश्चेति । तत्राद्य उपदर्शितः । एवं कृत्वन्तर्वर्तिनी हिंसा अधर्मजनिकाहिंसात्वात्, कतुवाह्यहिंसावदित्यत्र निषिद्धत्वमुपाधिः तस्य यत्राधर्मजनकृत्वं तत्र निषिद्धत्वमिति साध्यव्यापकता । यत्र हिंसात्वं तत्र न निषिद्धत्वमिति निषिद्धत्वमुपाधिः साधनाव्यापकः । कंतुहिंसायां निषिद्धत्वस्याभावात् । ‘न हिंस्यात्सर्वा भूतानि’ इति सामान्यवाक्यतः ‘पशुना यजेत्’ इत्यादिविशेषवाक्यस्य वलीयस्त्वात् । अतो हिंसात्वं नाधर्मजनकृत्वे प्रयोजकमपि तु निषिद्धत्वमेवेत्यादिकमपि द्रष्टव्यम् । द्वितीयो यथा—वायुः प्रत्यक्षः प्रत्यक्षस्पर्शाश्रयत्वादित्यत्रोऽन्तर्वरुपवत्वमुपाधिः । तस्य यत्र प्रत्यक्षत्वं तत्रोऽन्तर्वरुपवत्वमिति न केवलसाध्यव्यापकत्वं रूपे व्यभिचारात् । किन्तु द्रव्यत्वलक्षणो यः पक्षधर्मस्तदवच्छिन्नवहिः प्रत्यक्षत्वं यत्र तत्रोऽन्तर्वरुपवत्वमिति पक्षधर्मविच्छिन्नसाध्यव्यापकत्वमेव । आत्मनि व्यभिचारवारणाय वहिः पदम् । यत्र प्रत्यक्षस्पर्शाश्रयत्वं तत्र नोऽन्तर्वरुपवत्वमिति साधनाव्यापकत्वं च वायावुऽन्तर्वरुपविरहात् तृतीयो यथा—ध्वंसो विनाशी जन्यत्वादित्यत्र भावत्वमुपाधिस्तस्य यत्र विनाशित्वं तत्र

हृषिताऽव्यापकत्वस्योपाधौ सम्भवात्स्यैवात्राऽभावात् । तथा हि—व्यापकत्वं नाम स्वसमानाधिकरणात्यन्ताभावप्रतियोगित्वरूपम् । स्वपदस्य सामान्यवत्वरूपोपाधिपरत्वम् तत्समानाधिकरणवृत्यत्यन्ताभावो गगनाद्यवच्छेदेन कृतकृत्वात्यन्ताभावस्तत्प्रतियोगित्वमेव कृतकृत्वरूपहेतोरित्यत आह—अस्मदादिवाह्येन्द्रियेति । तथा च नित्यानां सामान्यवतां गगनादीनामस्मदादिवहिरिन्द्रियग्रहणानहृत्वात्सुवचं विशेषणम् योगिनां तत्तदिन्द्रिययोग्यसूक्ष्मपदार्थानामपि भानात्तद्वारणाय—अस्मदादीति । अन्तर्मन इन्द्रियेणात्मग्रहणात्तद्वारणाय—वाह्येन्द्रियेति । एवं ह्यस्मदादिवाह्येन्द्रियग्रहणार्हत्वमात्रस्योपाधित्वे सामान्याद्यवच्छेदेनोपाधेः सत्त्वात् हेतोश्चासत्त्वेन तत्रापि पूर्वोक्तरीया उपाधिनिहृषितव्यापकहेत्त्वभावात् सामान्यवत्वविशिष्टवाह्येन्द्रियग्रहणार्हत्वं फलितमिति ध्येयम् ।

भावत्वमिति न केवल साध्यव्यापकत्वं प्रागभावे भावत्वविरहात् । किन्तु जन्यत्वरूपसाधनावच्छब्दविनाशित्वं यत्र तत्र भावत्वमिति साधनावच्छब्दव्यापकत्वमेव । यत्र जन्यत्वं तत्र भावत्वमिति साधनाव्यापकत्वं च ध्वंसे भावत्वविरहात् । एवं स श्यामो मित्रातनयत्वादित्यं त्र शाकपाकजन्यत्वमुपाधिः । श्यामत्वस्य नीलघटेऽपि सत्त्वात्र केवल साध्यव्यापकत्वं किन्तु साधनावच्छब्दव्यापकत्वमेव । अष्टमे पुत्रे शाकपाकजन्मत्वविरहेण साधनाव्यापकत्वं चेत्यादिकमपि द्रष्टव्यम् ।

बाधितस्य किं लक्षणम् ?

यस्य साध्याभावः प्रमाणान्तरेण निश्चितः स बाधितः । यथा वह्निरनुष्णो द्रव्यत्वादिति । अत्रानुष्णत्वं साध्यं तदभाव उष्णत्वं स्पर्शनप्रत्यक्षेण गृह्यते इति बाधितत्वम् ॥

(न्या०) यस्येति । यस्य हेतोः साध्यस्याभावः साध्याभावः । स च प्रमाणान्तरेण प्रत्यक्षादिप्रमाणेन निश्चितः स बाधित इत्यर्थः । तथा च प्रात्यक्षिकसाध्यवाधितनिश्चये जाते साध्यानुमितिप्रतिबन्धः फलम् । बाधितसाध्यकत्वाद्बाधितहेतुरित्यच्यते ॥ इति न्यायवोधिन्यामनुमानपरिच्छेदः ॥

(प०) यस्येति । सद्वेतुवारणाय प्रमाणान्तरेणेति । घटादिवारणाय साध्येति ।

इति पदकृत्यकेऽनुमानखण्डः

३३८

उपमानपरिच्छेदः ।

अथोपमाननिरूपयाति—

उपमितिकरणमुपमानम् । संज्ञासंज्ञिसम्बन्धज्ञान-
मुपमितिः तत्करणं सादृश्यज्ञानम् । तथा हि कश्चिव-
द्रवयपदार्थमजानन् कुतश्चिदारण्यकपुरुषाद्वासदृशो
गवय इति श्रुत्वा वनं गतो वाक्यार्थं स्मरन् गोसंदृशं
पिण्डं पश्यति तदनन्तरमसौ गवयशब्दवाच्य इत्यु-
पमितिरूपद्यते ॥

(न्या०) उपमानं लक्षयति—उपमितिकरणमिति ।
उपमितिं लक्षयति—संज्ञासंज्ञीति । संज्ञा नाम पदम् । संज्ञी
अर्थः । तयोः सम्बन्धः शक्तिः । तथा च पैदपदार्थसम्बन्धज्ञानमु-
पमितिरित्यर्थः । उपमानं नामातिदेशवाक्यार्थज्ञानम् । अतिदेश-
वाक्यार्थस्मरणं व्यापारः । उपमितिः फलम् । गोसंदृशो गवय-
पदवाच्य इत्याकारकवाक्याद्वासादृश्यावच्छिन्नविशेष्यकगवयपद-
वाच्यत्वप्रकारकं यज्ञानं जायते तदेव करणम् ॥ इति न्याय-
बोधिन्यामुपमानपरिच्छेदः ॥

(प०) अवसरसंगतिमित्रेत्यानुमानानन्तरमुपमानं निरूपयति—
उपमितीति । उपमितेः करणमुपमानमित्यर्थः । कुठारादिवारणाय-

१ ननु पद-पदार्थसम्बन्धज्ञानस्येवोपमितित्वे व्याकरणादेवपि पद-पदार्थसम्बन्ध-
ग्राहकत्वादुपमितित्वापत्तिस्तस्मात्सादृश्यज्ञानकरणत्वेन पदपदार्थसम्बन्धज्ञानस्योपमिति-
त्वं वाच्यम् । पद-पदार्थयोः सम्बन्धस्यैव शक्तिपदार्थत्वम् । व्याकरणादेव चोक्तरूप
शक्तिग्राहकत्वमिति निखिलतन्त्रसिद्धम् । तदुक्तम्—

“शक्तिग्रहं व्याकरणोपमानं कोशासवाक्याद्वयवहारतश्च ।

“वाक्यस्य शेषाद्वृत्तेर्वदन्ति साविध्यतः सिद्धपदस्य वृद्धाः ॥” इति ।

मितीति । प्रत्यक्षादिवारणाय उपेति । संज्ञासंज्ञीति । अनुमित्यादिवारणाय सम्बन्धेति । संयोगादिवारणाय संज्ञासंज्ञीति । असौ गवयपदवाच्य इति । अभिप्रेतो गवयो गवयपदवाच्य इत्यर्थः । तेन गवयान्तरे शक्तिग्रहीभावप्रसंग इति दूषणमपास्तम् । तथा च ग्रोसादृश्यविशिष्टपिण्डज्ञानं करणम् । अतिदेशवाक्यार्थस्मरणमवान्तरव्यापारः । उपमितिः फलमिति सारम् । तच्चोपमानं त्रिविधं सादृश्यविशिष्टपिण्डज्ञानमसाधारणधर्मविशिष्टपिण्डज्ञानं वैधर्म्यविशिष्टपिण्डज्ञानञ्च । तत्राद्यमुक्तमेव । द्वितीयं यथा-खड्गमृगः कीदूगिति पृष्ठे नासिकालसदेकश्च गोडनतिकान्तगजाकृतिश्चेति तज्ज्ञातुभ्यः श्रुत्वा कालान्तरे तादूशं पिण्डं पश्यन्नतिदेशवाक्यार्थं स्मरति तदनन्तरं खड्गमृगपदवाच्य इत्युपमितिरूपद्यते । अत्र नासिकालसदेकश्च एव साधारणधर्मः । तृतीयं यथा—उष्णः कीदूगिति पृष्ठे अश्वादिवदसमानपृष्ठो न हस्तग्रीवशरीरश्चेति आसोके कालान्तरे तत्पिण्डदर्शनादैधर्म्यविशिष्टपिण्डज्ञानं ततोऽतिदेशवाक्यार्थस्मरणं ततउष्णउष्णपदवाच्य इत्युपमितिरूपद्यते ॥

इति पदकृत्यके उपमानखण्डः ॥

शब्दपरिच्छेदः ।

अथ शब्दादीनां लक्षणं निरूप्यते—

आसवाक्यं शब्दः । आसेस्तु यथार्थवक्ता । वाक्यं पदसमूहः । यथा गामानयेति शक्तं पदम् । अस्मात्पदादयमर्थो वोद्धव्य इतीश्वरसंकेतः शक्तिः ॥

(न्या०) शब्दं लक्षयति—आसेति । आसेच्चरितत्वे सति वाक्यत्वं शब्दस्य लक्षणम् । प्रैमाणशब्दत्वं लक्ष्यताव-

१ आसवाक्यत्वं यथार्थवक्तृपदसमूहत्वं वा शब्दस्य लक्षणम् । एतनिष्ठृष्टलक्षणन्तु न्यायबोधिःयामेव स्पष्टम् । तच्च आसोच्चरितत्वे सति वाक्यत्वम् । आप्तत्वस्य च प्रयोगहेतुभूतयथार्थज्ञानत्वरूपत्वात् प्रयोगहेतुभूतयथार्थज्ञानजन्यत्वं वेति बोध्यम् ।

२ कुण्डलितः पाठः प्रक्षिप्तः, प्राचीनालिखितपुस्तकेष्वभावात् ।

३ एतच्च प्रमाणनिरूपणप्रस्तावालब्धम् । पूर्ववाक्ये शब्दस्य लक्षणमित्यस्य प्रमाणशब्दस्य लक्षणमित्यर्थं इति भावः ।

च्छेदकम् । वाक्यत्वमात्रोक्तावनासोच्चरितवाक्येऽतिव्याप्तिरत
आस्मेच्चरितत्वनिवेशः । तावन्मात्रोक्तौ जबगडदशादावतिव्याप्ति-
रतो वाक्यत्वम् । आस्त्वं च प्रयोगहेतुभूतयथार्थज्ञानवच्चम् । तथा
च प्रयोगहेतुभूतयथार्थज्ञानजन्यशब्दत्वमिति पर्यवैसन्नोऽर्थः ।
वस्तुतंस्तु । पदज्ञानं करणम् । वृत्तिज्ञानसहकृतपदज्ञानजन्यपदा-
र्थोपस्थितिव्यापारः । वाक्यार्थज्ञानं शाब्दबोधः फलम् । वृत्ति-
र्नाम शक्तिलक्षणान्यतररूपा । शक्तिर्नाम घटादिविशेष्यकघटा-
दिपदजन्यबोधविषयत्वपकारक ईश्वरसंकेतः । ईश्वरसंकेतो नाम
ईश्वरेच्छां । सैव शक्तिरित्यर्थः । शक्तिनिरूपकत्वमेव पदे शक्त-
त्वम् । विषयतासम्बन्धेन शक्तयाश्रयत्वं शक्यत्वम् । शक्यसम्बे-
न्धो लक्षणा । सा द्विविधा गौणी शुद्धा चेति । गौणी नामे साह-
श्यविशिष्टे लक्षणा । यथा सिंहो माणवक इत्यादौ सिंहपदस्य
सिंहसाहश्यविशिष्टे लक्षणा । शुद्धा द्विविधा । जहल्लक्षणा
अजहल्लक्षणा चेति । लक्ष्यतावच्छेदकरूपेण लक्ष्यमात्रबोधप्रयो-
जिका लक्षणा जहल्लक्षणा । यथा गङ्गायां घोष इत्यत्र गङ्गापद-
वाच्यप्रवाहसम्बन्धस्य तीरे सत्त्वात्तादशशक्यसम्बन्धरूपलक्षणा-
ज्ञानाद्वापदात्तीरोपस्थितिः । लक्ष्यतावच्छेदकरूपेण लक्ष्य-श-
क्योभयबोधप्रयोजिका लक्षणा अजहल्लक्षणा । यथा काकेभ्यो
दधि रक्ष्यतामित्यत्र काकपदस्य दध्युपघातके लक्षणा । लक्ष्य-
तावच्छेदकं दध्युपघातकत्वम् । तेन रूपेण दध्युपघातकानां
सर्वेषां काक-विडाल-कुकुट-सारमेयादीनां शक्यलक्ष्याणां सर्वेषां
बोधात् । जहदजहल्लक्षणा वेदान्तिनां पते । [सा च शक्यताव-

१ प्रयोगेति । ‘अर्थं बुद्ध्वा वाक्यं प्रयुक्ते’ इति नियमात् वाक्यप्रयोगात्पूर्वे
प्रयोक्तुस्तदर्थज्ञानस्य आवश्यकत्वात् तस्य वाक्यप्रयोगहेतुत्वं बोध्यम् ।

२ अत्र वृत्तौ विशिष्टवाचकशब्दस्यैकदेशं विहैयैकदेशे विद्यमानत्वात् सोऽयं
देवदत्त इति वाक्ये पदद्वयवाच्ययोर्विशिष्टयोरैक्यानुपपत्या पदद्वयस्य विशेष्यमात्रपर-
त्वम् । यथा वा तत्त्वमसीत्यादौ तत्पदवाच्यस्य सर्वज्ञत्वादिविशिष्टस्य त्वम्पदक्षयेना-
न्नाः करणविशिष्टेनैक्यादैक्यसिद्ध्यर्थमुपाधिद्वयविनिर्मुक्ते चिन्मात्रे लक्षणेति ।

च्छेदकपरित्यागेन व्यक्तिमात्रबोधप्रयोजिका यथा तत्त्वमसीत्यत्र सर्वज्ञत्व-किंचिज्ञत्व-परित्यागेन व्यक्तिमात्रबोधनात्] ।

(प० ७) अवसरसंगतिमभिप्रेत्योपमानानन्तरं शब्दं निरूपयति— आसेति । शब्दं इति । शब्दप्रमाणमित्यर्थः । भ्रान्त-विप्रलङ्घकयोर्वा- क्यस्य शब्दप्रमाणत्ववारणाय आप्तेति । ननु कोऽयमास इत्यत अाह- आसस्त्वति । यथार्थवक्ता यथाभूतावाधितार्थोपदेष्टा । वाक्यं लक्ष- यति—वाक्यमिति । घटादिसमूहवारणाय पदेति । शक्तमिति । निरूपकृतासम्बन्धेन शक्तिविशिष्टमित्यर्थः । अस्मादिति । घटपदाद्ध- टरुपोऽर्थो बोद्धव्य इतीश्वरेरच्छैव शक्तिरित्यर्थः । अर्थस्मृत्यनुकूलप- दृपदार्थसम्बन्धत्वं तज्ज्ञाणम् । शक्तिरिव लक्षणापि पदवृत्तिः । अथ केयं लक्षणा ? शक्यसम्बन्धो लक्षणा । सा च त्रिधा । जहत् अजहत्- जहदजहद्देशात् । वर्तते च गङ्गायां घोष इत्यत्र गङ्गापदशक्यप्रवाह- सम्बन्धस्तीरे । लक्षणावीजं च तात्पर्यानुपपत्तिः । अत एव प्रवाहे घोषतात्पर्यानुपपत्तेस्तीरे लक्षणा सेत्स्यति । छत्रिणो यान्तीत्यादौ द्वितीया । सोऽयमश्व इत्यादौ तृतीया ।

वाक्यार्थज्ञाने को हेतुः ?

आकांक्षा योग्यता सन्निधिश्च वाक्यार्थज्ञाने हेतुः ।

आकांक्षा-योग्यता-सन्निधीनां कानि लक्षणानि ?

पदस्य पदान्तरव्यतिरेकप्रयुक्तान्वयाननुभावकत्व-

१ आकाङ्क्षादियुक्तस्थले शाब्दबोधप्रकारे यथा—

घटमानयेत्यादौ घटपदार्थस्य घटस्य निष्ठत्वसम्बन्धेनाऽर्थे कर्मत्वेऽन्वयः । आङ्गू- वंकनीधातोरानयनमर्थः । तत्र निरूपकत्वसम्बन्धेन कर्मत्वस्यान्वयः । कृतिश्चाख्या- तार्थः । तत्राऽनुकूलता सम्बन्धेनाऽनयनस्यान्वयः । आश्रयत्वसम्बन्धेन पुरुषे कृतेऽन्व- यस्तथा चायं शाब्दबोध-घटनिष्ठकर्मतानिरूपकानयनानुकूलकृतिमान् पुरुषः । इति ।

एवं तण्डुलं पचतीत्यत्रापि तण्डुलपदार्थस्य तण्डुलपदेनोपस्थितिः । द्वितीया कर्म- त्वरूपफलस्योपस्थितिः । वृत्तित्वं च संसर्गः । पचधातुना पाकस्योपस्थितिस्तत्रार्द्ध- लत्वसम्बन्धेन तादशकर्मत्वस्यान्वयः । कृतेश्चाख्यातेनोपस्थितिस्तत्रानुकूलत्वसम्बन्ध-

माकाक्षा । अर्थावाधो योग्यता । पदानामविलम्बे-
नोच्चारणं सन्निधिः । तथा च आकांक्षादिगहितं
वाक्यमप्रमाणम् । यथा गौरशः पुरुषो हस्तीति न
प्रमाणम् आकांक्षाविरहात् । वहिना सिञ्चेदिति न
प्रमाणं योग्यताविरहात् । प्रहरे प्रहरेऽसहोच्चारितानि
गामानयेत्यादिपदानि न प्रमाणं सान्निध्याभावात् ॥

(न्या०) आकाङ्क्षां लक्ष्यति—पदस्येति । अव्यवहितो-
त्तरत्वादिसम्बन्धेन यत्पदे यत्पदप्रकारकज्ञानव्यतिरेकप्रयुक्तो याहृ-
शशाब्दबोधाभावस्तादशशाब्दबोधे तत्पदे तत्पदवत्त्वमाकांक्षा ।
यथा घटमित्यादिस्थलेऽव्यवहितोत्तरत्वादिसम्बन्धेनाम्पदं घटपद-
वदित्याकारकाम्पदविशेष्यकघटपदप्रकारकज्ञानसत्त्वे घटीयं कर्म-
त्वमिति बोधो जायते । अम् घट इति विपरीतोच्चारणे तु तादश-
ज्ञानाभावात्तादशशाब्दबोधो न जायते । अतस्तादशाकांक्षाज्ञान-
शाब्दबोधे कारणम् । अर्थावाध इति । बाधाभावो योग्यते-
त्यर्थः । अग्निना सिञ्चेदित्यत्र सेककरणत्वस्य जलादिर्घर्मस्य
वह्नौ बाधनिश्चयसत्त्वात् तादशवाक्याच्छाब्दबोधः । सन्निधिं
निरूपयति—पदानामिति । असहोच्चारितानि विलम्बो-
च्चारितानि ॥

न्धेन तादशपाकस्यान्वयः । ततश्चैत्रपदेन चैत्रोपस्थितिः । तत्राश्रयत्वसम्बन्धेन कृते-
न्वयस्तथा च तण्डुलवृत्तिकर्मतानुकूलपाकानुकूलस्याश्रयश्वैत्र इति बोधः ।

एवं चैत्रेण तण्डुल इत्यादौ चैत्रपदेन चैत्रोपस्थितिः । तृतीयया कृत्युप-
स्थितिः । वृत्तित्वं संसर्गः । ततः पचवातुना पाकोपस्थितिः । जन्यत्वं संसर्गः । ततः
कर्माख्यातेन फलोपस्थितिः । जन्यत्वं सम्बन्धः । तण्डुलपदेन च तण्डुलपदार्थोपस्थितिः ।
तत्राश्रयत्वसम्बन्धेन फलस्यान्वयस्तथा च चैत्रवृत्तिकृतिजन्यपाकजन्यफलशाली तण्डुल
इति शाब्दबोधः । एवमन्यत्राप्यूहम् ।

१ यस्य पदार्थस्य येन पदार्थेन सहान्वयस्तात्पर्याविषयस्तयोरव्यवधानेनोपस्थितिः
सन्धिपदार्थः ।

(प०) असम्भववारणाय पदान्तरः यतिरेकप्रयुक्त इति । पुनरसम्भववारणाय पदान्तरेति । अर्थेति । आकांक्षावारणाय अर्थेति । पदानामिति । असहोच्चारितेष्वतिव्याप्तिवारणाद अविलम्बेनेति । आकांक्षावारणाय पदानामिति । आकांक्षादिशूः यवाक्यस्यात्र प्रमाणत्वं निषेधयति—तथा चेति । आकांक्षादिकं शब्दहेतुरित्युक्ते चेत्यर्थः । अकांक्षाद्युदाहरणं दर्शयति—यथेति ॥

वाक्यभेदं प्रदर्शयते—

वाक्यं द्विविधम् । वैदिकं लौकिकं च ।
वैदिकं मीश्वरोक्तत्वात्सर्वमेव प्रमाणम् । लौकिकं त्वा-
सोक्तं प्रमाणम्, अन्यदप्रमाणम् ॥

(न्या०) वैदिकमिति वेदवाक्यमित्यर्थः ॥ इदमुपलक्षणम् ।
वेदमूलस्मृत्यादीन्यपि ग्राह्याणि । लौकिकं त्विति । वेदवाक्य-
भिन्नमित्यर्थः । आसत्वं च प्रयोगहेतुभूतयथार्थज्ञानवत्त्वम् ।
इति न्यायबोधिन्यां शब्दपरिच्छेदः ।

शब्दज्ञानं निरूप्यते—

वाक्यार्थज्ञानं शब्दज्ञानम् । तत्करणं शब्दः ॥

(प०) नन्वेतावता शब्दसामग्री प्रपञ्चिता । प्रमाविभाजकवाक्ये
शब्दस्याप्युद्घटत्वेन तत्कुता न प्रदर्शितमित्यत आह—वाक्यार्थेति ।
शब्दत्वं च शब्दात्प्रत्येमीत्यनुभवसिद्धा जातिः । शब्दबोधकमो
यथा—चैत्रो ग्रामं गच्छुतीत्यत्र ग्रामकर्मकगमनानुकूलवर्तमानकृतिश्चां-
श्चैत्र इति शब्दबोधः । द्वितीयायाः कर्मत्वमर्थः । धातोर्गमनम् ।
अनुकूलत्वं च संसर्गमर्यादिया भासते । लटो वर्तमानत्वमाख्यातस्य
कृतिः । तत्सम्बन्धः । संसर्गमर्यादिया भासते । रथो गच्छुतीत्यत्र गम-
नानुकूलव्यापारवान् रथ इति शब्दबोधः । स्नात्वा गच्छुतीत्यत्र

१ वाक्यमिति । वाक्यत्वश्च । अर्थबोधकपदसमूहत्वम् ।

२ वैदिकवाक्यत्वश्च—ईश्वरोक्तत्वे सत्यर्थबोधकपदसमूहत्वम् ।

३ लौकिकवाक्यत्वश्च—आसपुरुषोक्तत्वे सत्यर्थबोधकपदसमूहत्वम् ।

वेदवाक्यभिन्नत्वम् ।

गमनप्रागभावावच्छिन्नकालोनस्नानकर्ता गमनानुकूलवर्तमानकृतिमा-
निति-शाब्दबोधः । कृत्वा प्रत्ययस्य कर्ता पूर्वकालोनत्वं चार्थः । एव-
मन्यत्रापि वाक्यार्थो बोधः ।

इति पदकृत्ये शब्दपरिच्छ्रेदः ॥

अयथार्थानुभवः कतिविधः ?

अयथार्थानुभवस्त्रिविधः संशय-विपर्यय-तर्कभेदात् ।
संशयस्य किं लक्षणम् ?

एकस्मिन्धर्मिणि विरुद्धनानाधर्मवैशिष्ट्यावगा-
दिज्ञानं संशयः । यथा स्थाणुर्वा पुरुषो वेति ॥

(न्या०) यथार्थानुभवं निरूप्यायथार्थानुभवं विभजते—
संशयेत्यादिना । एकोति । एकधर्मावच्छिन्नाविशेष्यतानिरू-
पितभावाभावप्रकारक्ज्ञानं संशय इत्यर्थः । भावद्रूयकोटिक-
संशयापसिद्धेः स्थाणुर्वेत्यत्र स्थाणुत्वस्थाणुत्वाभावपुरुषत्वपुरु-
षत्वाभावकोटिक एव ॥

(प०) अयथार्थानुभवं विभजते—अयथार्थेति । संशयं लक्ष-
यति—एकस्मिन्निति । एकस्मिन्धर्मिणि एकस्मिन्नेव पुरोवर्तिनि
पदार्थे विरुद्धा व्यधिकरणा ये नानाधर्माः स्थाणुत्व-पुरुषत्वादयस्तेषां
वैशिष्ट्यं सम्बन्धः तदवगाहि ज्ञानं संशय इत्यर्थः । घट-पटाविति
समूहालम्बनज्ञानस्य घटत्व-पटत्वरूपविरुद्धनानाधर्मवैशिष्ट्यावगाहि-
त्वादतिप्रसक्तिवारणाय एकस्मिन्निति । घटः पृथिवीति ज्ञानस्यैकस्मि-

१ साधारणधर्मधीजन्यत्वेनाऽसाधारणधर्मवीजन्यत्वेन विप्रतिपत्तिजन्यत्वेन च
भेदेन संशयस्य त्रैविध्यं भवति । संशयमात्रे हि विरुद्धकोटिद्रूयस्मरणपूर्वकविशेषादर्शनस्य
हेतुत्वम् । त्रिविधेषु संशयेषु मध्ये आद्यस्योदाहरणमूल एवाभिर्दृश्यतम् । तत्र साधारण-
धर्मत्वञ्च पुरुषत्वनिश्चायकशक्तिमत्वम् । द्वितीयस्योदाहरणं यथा—शब्दत्वं नित्यानि-
त्यव्यावृत्तं शब्दमात्रवृत्तीतिज्ञानशब्दो नित्यो न वेति । तृतीयस्योदाहरणं यथा—प्रामीण्यं
स्वतो ग्राह्यं परतो वेति ॥

न्धर्मिणि घटे घटत्व-पृथिवीत्वरूपनानाधर्मवैशिष्ट्यावगा हित्वादति-
प्रसङ्गवारणाय विरुद्धेति । पटत्वविरुद्धघटत्ववान् पट इति धूमोऽ-
तिप्रसक्तिवारणाय नानेति ॥

विपर्ययस्य किं लक्षणम् ?

मिथ्याज्ञानं विपर्ययः । यथा शुक्तौ 'रजतम्' इति ॥

(न्या०) मिथ्याज्ञानमिति । अयथार्थज्ञानमित्यर्थः ।

विपर्ययो नाम भ्रमः ।

(य०) मिथ्येति । यथार्थज्ञानवारणाय मिथ्येति । अयथार्थवार-
णाय ज्ञानेति ।

तर्कलक्षणं निरूप्यते—

**व्याप्यारोपेण व्यापकारोपस्तर्कः । यथा यदि
वहिनं स्यात्तर्हि धूमोऽपि न स्यादिति ॥**

(न्या०) व्याप्यारोपेणेति । तर्के व्याप्यस्य व्यापकस्य
च बाधनिश्चयः कारणम् । अन्यैथा बाधनिश्चयाभाव इष्टापैत्ति-
दोषेण तर्कानुत्पत्तेः ।

१ व्याप्यस्यारोप आहार्यज्ञानमित्यर्थः । आहार्यज्ञानञ्च बाधकालीनेच्छाजन्यम् ।
व्याप्यस्य यत् बाधकालीनेच्छाजन्यरूपाऽहार्यज्ञानन्तस्य व्यापके आरोपस्तर्के इत्यर्थः ।
उदाहरणं यथा—यदि वहिनं स्यादिति । अत्र हि वहयभावरूपव्याप्यस्याऽपोपेण
व्यापके धूमाभाव आरोप्यते । व्यापकत्वं नाम, अधिकदेशवृत्तित्वम् । व्याप्यत्वं च
अल्पदेशवृत्तित्वम् । अस्ति ह्येतदयोगोलकाधिकरणवृत्तिसत्वाऽसत्वाभ्यां धूमाभाव-
वहयभावयोरिति । एतादशरूपेणास्य विषयपरिशेषकत्वम् । व्याभिचारसंशयनिर्वर्तकत्वं
यथा—यदि धूमो वहिव्यभिचारी स्यात् । तदा वहिजन्यो न स्यादित्येतादशरूपेणेति ।
अत्रापि वहिव्यभिचारित्वं वहिजन्यत्वाभावव्याप्यत्वम् ।

२ यदि वहिनं स्यात्तदा धूमोऽपि न स्यादित्यादिस्थले व्याप्यस्य वहयभावस्य
व्यापकस्य धूमाभावस्य च व्यतिरेकविधिनिश्चयः धूमसत्त्वेन वहिसत्त्वनिश्चयः कारण-
मित्यर्थः ।

३ आहार्यज्ञानरूपव्याप्यव्यापकयोर्विपरीतबाधनिश्चयाऽभावे ।

४ धूमोऽपि मा भवत्वितीष्टपत्तिदोषेणेत्यर्थः ।

५ तर्कत्वरूपानुपपत्तेरित्यर्थः ।



(प०) तकं लक्षयति—व्याप्यारोपेणेति । असम्भववारणाय व्योप्यारोपेणेति । पुनरसम्भववारणाय व्यापकारोप इति । अत्र वहृथ-भावो व्याप्यः, धूमाभावो व्यापकः । यद्यपि तर्कस्य विपर्ययात्मकत्वेन पृथग्विभागोऽनुचितः, तथापि प्रमाणानुग्राहकत्वात् स्त्र उदित इति बोध्यम् । स्वप्रस्तु पुरीतद्विदेशान्तदेशयोः सन्धौ इडानाड्यां वा मनस्सि स्थितेऽद्वष्टविशेषेण धातुदोषेण वा जन्यते । स च मानस-विपर्ययान्तर्भूतः ॥

कतिविधा स्मृतिः ?

स्मृतिरपि द्विविधा । यथार्था अयथार्था च ।
प्रमाजन्या यथार्था, अप्रमाजन्या अयथार्था ॥

सुखं निरूपयति—

सर्वेषामनुकूलवेदनीयं सुखम् ॥

(न्या०) सुखं निरूपयति—सर्वेषामिति । इतरेच्छाऽनधीनेच्छाविषयत्वमिति निष्कर्षः । यथा श्रुते अनुकूलत्वप्रकारक-वेदनाविशेष्यत्वस्य घटोऽनुकूल इत्याकारकज्ञानदशायामनुकूल-त्वप्रकारकज्ञानविशेष्यत्वस्य घटादावपि सत्त्वाद्विदावतिव्याप्तिरिति निष्कृष्टलक्षणमुक्तम् । भोजनादावतिव्याप्तिवारणाय इतरेच्छानधीनेतीच्छाविशेषणम् । सुखेच्छायाः सुखत्वप्रकारक-ज्ञानमात्रजन्यत्वात् ॥

(प०) सुखं निरूपयति—सर्वेषामिति । सर्वात्मनामनुकूलमिति वेद्यं यत्तसुखमित्यर्थः । अहं सुखोत्यनुभवसिद्धसुखत्वजातिमत्, धर्ममात्रासाधारणकारणो गुणो वा सुखम् । शत्रुदुःखवारणाय सर्वेषामिति ॥

अनुकूलवेदनीयत्वे सति गुणत्वं सुखत्वमिति लक्षणं घटादावतिव्याप्तमतो निष्कृष्टलक्षणम्बोध्यम् । तच्चतरेच्छानधीनेच्छाविषयत्वे सति गुणत्वमित्येतद्वृपम् । लक्षणान्तरं च पदकृत्ये द्रष्टव्यम् ।

दुःखं निरूपयति—

प्रतिकूलवेदनीयं दुःखम् ॥

(न्या०) दुःखं निरूपयति—प्रतिकूलेति । अत्रापीतरद्वे-
षानधीनद्वेषविषयत्वमिति निष्कृष्टलक्षणम् । द्वेषविषयत्वमात्रांकौ
सर्पादावतिव्यासिस्तत्रापि द्वेषविषयत्वसत्त्वादतस्तत्रातिव्यासिवार-
णायेतरद्वेषानधीनेति द्वेषविशेषणम् । सर्पजन्यदुःखादौद्वेषात्सर्पेऽपि
द्वेष इति सर्पद्वेषस्य सर्पजन्यदुःखद्वेषजन्यत्वादन्यद्वेषजन्यद्वेषविष-
यत्वरूपदुःखलक्षणस्य सर्पादौ नातिव्यासिः । फलेच्छा उपाये-
च्छांम्प्रति करणम् । अतः फलेच्छावशादुपायेच्छा भवति । एवं
फले द्वेषादुपाये द्वेषः ॥

(प०) प्रतिकूलेति । दुःखत्वजातिमत्, अधर्ममात्रासाधारणका-
रणो गुणो वा दुःखम् । पदकृत्यं पूर्ववत् ॥

इच्छा-द्वेष-प्रयत्नानां लक्षणानि—

इच्छा कामः । क्रोधो द्वेषः । कृतिः प्रयत्नः ॥

(प०) इच्छां निरूपयति—इच्छेति । काम इति पर्यायः । इच्छा-
त्वजातिमती इच्छा । सा द्विविधा—फलेच्छा उपायेच्छा च । फलं
सुखादिकम् । उपायो योगादिः । द्वेषं निरूपयति—क्रोध इति ।
द्वेषीत्यनुभवसिद्धद्वेषत्वजातिमान् द्विष्टसाधनताज्ञानजन्यगुणो वा
द्वेषः । प्रयत्नं निरूपयति—कृतिरिति । प्रयत्नत्वजातिमान्प्रयत्नः ।
स त्रिविधः । प्रवृत्ति-निवृत्ति-जीवनयोनिभेदात् । इच्छाजन्यो गुणः
प्रवृत्तिः । द्वेषजन्यो गुणो निवृत्तिः । जीवनादृष्टजन्यो गुणो जीवन-
योनिः । स च प्राणसञ्चारकारणम् ।

१ प्रतिकूलवेदनीयत्वे सति गुणत्वं दुःखत्वमित्यस्यापि निष्कृष्टलक्षणन्तु इतरद्वेष-
नधीनद्वेषविषयत्वे सति गुणत्वरूपम् । लक्षणान्तरं पदकृत्ये द्रष्टव्यम् ।

धर्मस्य किं लक्षणम् ?

‘विहितकर्मजन्यो धर्मः । निषिद्धकर्मजन्य-
स्त्वधर्मः ।

(न्या०) धर्माधर्मौ निरूपयाति—विहितेति । वेदविहिते-
त्यर्थः । निषिद्धेति वेदनिषिद्धेत्यर्थः ॥

(प०) धर्ममाह—विहितेति । वेदविहितेत्यर्थः । अधर्मवारणाय
वेदविहितेति । यागादिक्रियावारणाय कर्मजन्य इति । स च कर्मनाशा-
जलस्पर्शकीर्तनभोगतत्त्वज्ञानादिना नश्यति । अधर्मलक्षणमाह—
निषिद्धेति । वेदेनेत्यर्थः । धर्मवारणाय वेदनिषिद्धेति । वेदनिषिद्ध-
क्रियावारणाय धर्मजन्य इति । स च भोगप्रायश्चित्तादिना नश्यति ।
एतावेव अदृष्टमिति कथयेते वासनाजन्यौ च । वासना च विलक्ष-
णसंस्कारः ॥

आत्ममात्रविशेषगुणाः के ?

बुद्ध्यादयोऽष्टावात्ममात्रविशेषगुणाः । बुद्धीच्छा-
प्रयत्ना नित्या अनित्याश्च । नित्या ईश्वरस्य ।
अनित्या जीवस्य ॥

(न्या०) बुद्ध्यादयोऽष्टाविति । बुद्धिसुखदुःखेच्छाद्रेषप-
यत्नधर्मधर्मा इत्यर्थः ।

संस्कारः कतिविधः, तद्देवान् वृत्तीश्वेति—

संस्कारस्त्रिविधः । वेगो भावना स्थितिस्थापक-
श्चेति । वेगः पृथिव्यादिचतुष्टयमनोवृत्तिः । अनु-
भवजन्या स्मृतिहेतुर्भावना आत्ममात्रवृत्तिः । अन्य-

१ वेदविहितकर्मजन्यत्वे सति गुणत्वं धर्मत्वम् ।

२ वेदनिषिद्धकर्मजन्यत्वे सति गुणत्वमधर्मत्वम् ।

थाकृतस्य पुनस्तदवस्थापादकः स्थितिस्थापकः कर्यादि
पृथिवीवृत्तिः ॥ इति गुणाः ॥

(न्यौ०) संस्कारं विभजते—संस्कार इतिम् भावनां लक्ष-
यति—अनुभवेति । अनुभवजन्यत्वे सति स्मृतिहेतुत्वं भावनाया
लक्षणम् । अत्रानुभवजन्यत्वे सतीति विशेषणानुपादाने आत्म-
मनःसंयोगेऽतिव्याप्तिरात्ममनःसंयोगस्य ज्ञानमात्रं प्रत्यसमवायि-
कारणत्वेन स्मृतिं प्रत्यपि कारणत्वादतस्तदुपादानम् । आत्ममनः—
संयोगस्यानुभवजन्यत्वाभावान्नातिव्याप्तिः । तावन्मात्रे कृतेऽनुभवध्वं-
ध्वंसेऽतिव्याप्तिः । ध्वंसं प्रति प्रतियोगिनः कारणत्वेनानुभवध्वंस-
स्याप्यनुभवजन्यत्वात् । अतः स्मृतिहेतुत्वोपादानम् । अनुभवध्वंसे
स्मृतिहेतुत्वाभावान्नातिव्याप्तिः ॥ ('ननु विशिष्टबुद्धिं प्रति
विशेषणज्ञानस्य कारणता सकलतान्त्रिकमतसिद्धा । यथा दण्ड-
विशिष्टबुद्धिं प्रति दण्डज्ञानस्य । दण्डविशिष्टबुद्धिर्नाम दण्डप्रका-
रकबुद्धिः । सा च दण्डी पुरुष इत्याकारिका । न हि दण्डमजा-
नानः 'दण्डी पुरुषः' इति प्रत्येति । एवं च यत्रायं दण्ड इति
प्रत्यक्षं जातं तदनन्तरं दण्डी पुरुष इत्याकारकप्रत्यक्षमुत्पन्नं तत्र
दण्डी पुरुष इत्याकारकप्रत्यक्षेऽतिव्याप्तिः । तद्धि स्वाव्यवहित-
पूर्वक्षणोत्पन्नदण्डज्ञानात्मकानुभवजन्यं जनिष्यमाणे दण्डी
पुरुष इत्याकारकस्मरणे कारणं च, स्मृतिं प्रत्यनुभवस्य कारण-
त्वादिति चेत् । अत्र ब्रूमः—अनुभवजन्यत्वं हि अनुभवत्वाव-
च्छन्नकारणतानिरूपितकार्यताश्रयत्वम् । तथा च दण्डप्रकारक-
बुद्धित्वावच्छन्नकार्यतानिरूपितदण्डज्ञानकारणातायां न दण्डानुभ-
वत्वमवच्छेदकं दण्डानुभवादिव दण्डस्मरणादपि दण्डप्रकारकबु-
द्धेऽरुत्पत्तेः । अतो दण्डप्रकारकबुद्धित्वावच्छन्नं प्रति स्मरणसा-

धारणदण्डज्ञानत्वेनैव दण्डज्ञानस्य कारणतायाः स्वीकरणीय-
त्वैनोनुभवत्वावैच्छन्नकारणतानिरूपितकार्यताश्रयत्वस्योक्तप्रत्यक्षेऽ
भावान्नातिव्याप्तिः । भावनायां तु लक्षणमिदं वर्तते । तथा हि—
अनुभवेनैव भावनाख्यसंस्कारोत्पत्त्या भावनात्वावच्छिन्नं प्रत्यनु-
भवस्यानुभवत्वेनैव कारणतया भावनात्वावच्छिन्नकार्यतानिरूपि-
तानुभवनिष्ठकारणतायामनुभवत्वमवच्छेदकम् । अतोऽनुभवत्वाव-
च्छिन्नकारणतानिरूपितकार्यताश्रयत्वस्य भावनायां सत्त्वात् ।
नन्वेवं स्मृतिहेतुत्वविशेषणवैयर्थ्यम् । तद्वच्छनुभवध्वंसेऽतिव्याप्ति-
व्यरणाय प्रागुपात्तम् । न हि यथोक्तानुभवजन्यत्वविवक्षायाम-
नुभवध्वंसेऽतिव्याप्तिः प्रसज्यते । तथा हि—ध्वंसत्वावच्छिन्नं-
प्रति च तत्त्वप्रतियोगिव्यक्तेस्तद्रच्यक्तित्वेनेत्येवं ध्वंसप्रतियोगिनोः
कार्यकारणभावः । तथा च ध्वंसनिष्ठकार्यतानिरूपिता याऽनुभव-
निष्ठा कारणता तस्यां प्रतियोगित्वमवच्छेदकं तत्तद्रच्यक्तित्वं च
न त्वनुभवत्वमशीत्यनुभवध्वंसेऽनुभवत्वावच्छिन्नकारणतानिरूपित-
कार्यताश्रयत्वरूपानुभवजन्यत्वविरहादिति चेद न । स्मृतावति-
व्याप्तिवारणायैव तदुपादानात् । तथा हि—स्मृतिं प्रत्यनुभव एव
कारणं न तु स्मृतिरप्यतो घटस्मृतित्वावच्छिन्नं प्रति घटानुभवस्य
घटानुभवत्वेनैव कारणत्वं न तु घटज्ञानत्वेन । इत्यं चानुभवत्वा-
वच्छिन्नकारणतानिरूपितकार्यताश्रयत्वस्य स्मृतौ विद्यमानत्वाद-
तिव्याप्तिः । उक्तविशेषणदाने तु स्मृतेः स्मृतिहेतुत्वाभावात्-
द्रच्युदासः ॥ ३ ॥

(५०) संस्कारं विभजते—संस्कारेति । सामान्यगुणात्मविशेष-
गुणोभयवृत्तिगुणत्वव्याप्तजातिमानसंस्कारः । घटादिवारणाय गुण-
त्वव्याप्येति । संयोगादिवारणाय आत्मविशेषगुणोभयवृत्तीति ।
ज्ञानादिवारणाय सामान्येति । द्वितीयादिपतनासमवायिकारण वेगः ।
क्षेपादिवारणाय द्वितीयादिपतनेति । कालादिवारणाय असमवायीति ।
भावनां लक्षयति—अनुभवेति । आत्मादिवारणाय प्रथमदलम् ।

अनुभवध्वंसवारणाय द्वितीयदलम् । स्थितिस्थापकमाह—अन्यथेति । पृथिवीमात्रसमवेतसंस्कारत्वव्याप्य जातिमत्त्वं द्वितीयस्थापकत्वम् । गन्धवत्वमादाय गन्धेऽतिव्याप्तिवारणाय संस्कारत्वव्याप्येति । भावनात्वमादाय भूवनावारणाय पृथिवीसमवेतेति । स्थितिस्थापकरूपान्यतरत्वमादाय रूपवारणाय जातीति । इति गुणा इति । द्रव्यकर्मभिन्नत्वे सति सामान्यवान् गुणः । द्रव्यकर्मणोरतिव्याप्तिवारणाय विशेषणदलम् । सामान्यादावतिव्याप्तिवारणाय विशेष्यदलम् ॥

कर्मणः किं लक्षणम् ?

चलनात्मकं कर्म । ऊर्ध्वदेशसंयोगहेतुरुक्षेपणम् । अधोदेशसंयोगहेतुरपक्षेपणम् । शरीरस्य सन्निकृष्टसंयोगहेतुरुकुञ्चनम् । विप्रकृष्टसंयोगहेतुः प्रसारणम् । अन्यत्सर्वं गमनम् ॥

(५०) चलनेति । संयोगभिन्नत्वे सति संयोगासमवायिकारणं कर्म । हस्तपुस्तकवारणाय सत्यन्तम् । घटादिवारणाय विशेष्यदलम् । ऊर्ध्वेति । अपक्षेपणवारणाय ऊर्ध्वेति । कालादिवारणाय असाधारणेत्यपि बोध्यम् । अधोदेशेति । उत्क्षेपणवारणाय अधोदेशेति । कालादिवारणाय असाधारणेत्यपि देयम् । शरीरेति । प्रसारणादिवारणाय शरीरसन्निकृष्टेति । कालादिवारणाय असाधारणं देयम् । विप्रकृष्टेति । उत्क्षेपणादिवारणाय विप्रकृष्टेति । कालादिवारणाय असाधारणमप्यावश्यकम् ।

१ चलनात्मकत्वे सति गुणत्वं कर्मणो लक्षणम् । निष्कृष्टलक्षणन्तु संयोगभिन्नत्वे सति संयोगासमवायिकारणत्वरूपम् ।

२ ऊर्ध्वदेशसंयोगहेतुत्वे सत्यसाधारणत्वे च सति गुणत्वमुक्षेपणत्वम् ।

३ अधोदेशसंयोगहेतुत्वे सत्यसाधारणत्वे च सति गुणत्वमपक्षेपणत्वम् ।

४ शरीरसन्निकृष्टसंयोगहेतुत्वे सत्यसाधारणत्वे च सति गुणत्वमाकुञ्चनत्वम् ।

५ विप्रकृष्टसंयोगहेतुत्वे सत्यसाधारणत्वे च सति गुणत्वं प्रसारणत्वम् ।

६ कर्मादिप्रसारणन्तभिन्नत्वे सति गुणत्वं गमनत्वम् ।

सामान्यस्य किं लक्षणम् ?

३ नित्यमेकं वृत्तिकानुगतं सामान्यम् । द्रव्यगुणकर्म-
वृत्ति । परं सत्ता । अपरं द्रव्यत्वादि ॥

(न्या०) सामान्यं निरूपयति—नित्यमेकमिति । नित्यत्वे
सत्यनेकसमवेतत्वं सामान्यलक्षणम् । नित्यत्वविशेषणानुपा-
दानेऽनेकसमवेतत्वस्य संयोगादौ सत्त्वात्तत्रातिव्याप्तिस्तद्वारणाय
नित्यत्वविशेषणम् । अनेकसमवेतत्वानुपादाने नित्यत्वमात्रो-
पादाने आकाशादावतिव्याप्तिस्तद्वारणायानेकसमवेतत्वम् । अ-
नेकसमवेतत्वानुपादाने नित्यत्वविशिष्टसमवेतत्वमात्रोक्तावाक्ष-
गतैकत्वपरिमाणादौ जलपरमाणुगतरूपादेराकाशगतैकत्वपरिमाणादे नित्यत्वात् सम-
वेतविशेषणम् ।

(प०) नित्यमिति । संयोगादिवारणाय नित्यमिति । कालादि-
परिमाणवारणाय अनेकेति । अनेकानुगतत्वं च समवायेन बोध्यम् ।
तेन नात्यन्ताभावेऽतिव्याप्तिः ॥

विशेषस्य किं लक्षणम् ?

नित्यद्रव्यवृत्तयो व्यावर्तका विशेषाः ॥

(प०) नित्यद्रव्यवृत्तय इति । घटत्वादिवारणाय नित्यद्रव्य-
वृत्तय इति । आत्मत्वमनस्त्ववारणाय आत्मत्वमनस्त्वभिन्ना इत्यपि
बोध्यम् ।

समवायस्य किं लक्षणम् ?

३ नित्यसम्बन्धः समवायः । अयुतसिद्धवृत्तिर्ययो-
र्द्योर्मध्ये एकमविनश्यद्वस्थमपराश्रितमेवावतिष्ठते
तावयुतसिद्धौ । यथा अवयवावयविनौ गुणगु-

१ नित्यद्रव्यवृत्तित्वे सति व्यावर्तकत्वे च सत्यात्ममनस्त्वभिन्नत्वं विशेषस्यम् ।

२ नित्यत्वे सति सम्बन्धत्वं समवायत्वम् ।

णिनौ क्रियाक्रियावन्तौ जातिव्यक्ती विशेषनित्य-
द्रव्ये चेति ॥

(न्य०) समवायं निरूपयति—नित्येति । सम्बन्धत्वं
विशिष्टप्रतीतिनियामकत्वम् । तावन्मात्रोक्तौ संयोगेऽक्षियासुरतो
नित्य इति विशेषणम् । (यथोद्वयोर्मध्य इति । यज्ञिष्ठकाङ-
निरूपिताधेयतासामान्यं यदवच्छिन्नं तदुभयान्तरत्वमयुतसिद्धत्व-
मित्यर्थः ॥)

(प०) नित्येति । आकाशादिवारणाय सम्बन्ध इति । संयोग-
वारणाय नित्येति । स्वरूपसम्बन्धवारणाय तद्विन इत्यपि बोध्या ॥
प्रागभावस्य किं लक्षणम् ?

अनादिः सान्तः प्रांगभावः । उत्पत्तेः पूर्व-
कार्यस्य ॥

(प०) प्रागभावं लक्षयति—अनादिरिति । घटादिवारणाय प्र-
थमदलम् । परमाणुवारणाय द्वितीयदलम् । पुनः प्रागभावः कस्मि-
न्कालेऽस्तीत्यत आह—उत्पत्तेरिति । कार्यस्योत्पत्तेः प्राक् स्वप्रति-
योगिसमवायिकारणे वर्तते इत्यर्थः ।

प्रधंसस्य किं लक्षणम् ?

सादिरनन्तः प्रधंसः । उत्पत्त्यनन्तरं कार्यस्य ॥

(प०) धंसं लक्षयति—सादिरिति । घटादिवारणाय अनन्त
इति । आत्मादिवारणाय सादिरिति । उत्पत्तीति । कार्यस्योत्प-
त्यनन्तरं स्वप्रतियोगिसमवायिकारणवृत्तिरित्यर्थः ॥ स च ‘ध्वस्तः’
इति प्रत्ययविषयः ॥

अत्यन्ताभावस्य लक्षणं निरूप्यते—

त्रैकालिकसंसर्गावच्छिन्नप्रतियोगिताकोऽत्यन्ता-
भावः । यथा भूतले घटो नास्तीति ॥

१ प्रागभाव इति । कार्योत्पत्तिपूर्वकालावच्छेदेनाऽनादित्वे सति सान्तते च सति
अभावत्वम् प्रागभावत्वम् ।

(न्या०) अत्यन्ताभावं निरूपयति—त्रैकालिकेति ।
 (जोगभावाप्रतियोगित्वे सति ध्वंसाप्रतियोगित्वे सत्यन्योन्याभावभिन्नत्वे सत्यभावत्वमत्यन्ताभावस्य लक्षणम् । ध्वंसप्रागभावान्योन्याभावकाशादीनां वारणाय यथाक्रमं विशेषणोपादानम् । वस्तुतस्तु संसर्गाभावत्वं तादात्म्यभिन्नसम्बन्धावच्छब्दप्रतियोगिताकाभावत्वम् । ध्वंसप्रागभावयोश्च न संसर्गवच्छब्दप्रतियोगिताकत्वमिति तेनैव तद्वारणे त्रैकालिकेति स्वरूपाख्यानमेवेति वोध्यम् ॥

(प०) अत्यन्ताभावं लक्षयति—त्रैकालिकेति । त्रैकालिकत्वे सति संसर्गवच्छब्दप्रतियोगिताकोऽत्यन्ताभावः । ध्वंसप्रागभाववारणाय त्रैकालिकेति । भेदवारणाय संसर्गेत्यादि ॥

अन्योन्याभावस्य किं लक्षणम् ?

तादात्म्यसम्बन्धावच्छब्दप्रतियोगिताकोऽन्योन्याभावः । यथा घटः पटो नेति ॥

(न्या०) अन्योन्याभावं निरूपयति—तादात्म्येति ॥

(प०) अन्योन्याभावं लक्षयति—तादात्म्येति । प्रागभावप्रध्वंसाभाववारणाय तादात्म्येति । अत्यन्ताभाववारणाय तादात्म्यत्वेन सम्बन्धो विशेषणीयः ॥

पदार्थानुपसंहरति—

सर्वेषां पदार्थानां यथायथमुक्तेष्वन्तर्भावात्समेव पदार्थां इति सिद्धम् ।

कणादन्यायमतयोर्बालव्युत्पत्तिसिद्धये ।

अन्नम्भट्टेन विदुषा रचितस्तर्कसंग्रहः ॥

इति श्रीमहामहोपाध्यायान्नम्भट्टविरचितस्तर्कसंग्रहः समाप्तः ॥



(न्या०) सर्वेषामिति । ‘प्रमाणप्रमेयसंशयप्रयोजनदृष्टान्तसिद्धान्तावयवत्कर्तनिर्णयवादजल्पवितण्डाहेत्वासच्छलजातिने-
ग्रहस्थानानां तत्त्वज्ञानान्निःश्रेयसाधिगमः’ इति न्यायस्यादिमसूत्र
उक्तानां प्रमीणप्रमेयादीनामित्यर्थः । विस्तरस्त्वन्येत्राज्ञुपन्येयः ।
इति श्रीगोवर्धनविरचिता तर्कसंग्रहस्य न्यायबोधिनी व्याख्या सुमाप्ता ।

(प०) पदार्थज्ञानस्य परमप्रयोजनं मोक्षं इत्यामनन्ति । स च
आत्यन्तिकैकविश्वतिदुःखध्वंसः । आत्यन्तिकत्वं च स्वसमानाधिकर-
णदुःखप्रागभावसमानकालीनत्वम् । दुःखध्वंसस्येदानीमपि सत्त्वेनास्म-
दादीनामपि मुक्तत्वापत्तिवारणाय कालीनान्तम् । मुक्तथात्मकदुःखध्वंस-
रस्मन्यदीयदुःखप्रागभावसमानशालीनत्वाद्वामदेवादीनां मुक्तात्मनाम-
प्यमुक्तत्वप्रसंगात्स्वसमानाधिकरणेति प्रागभावविशेषणम् । दुःखानि
चैकविश्वतिः— शरीरं षड्ङिन्द्रियाणि षड्विषयाः षड् बुद्धयः सुखं दुःख-
ज्ञेति दुःखानुषङ्गित्वाच्छुरीरादौ गौणदुःखत्वम् । तथा च ‘आत्मा वारे
द्रष्टव्यः श्रोतव्यो मन्तव्यो निदिध्यासितव्यः’ इति श्रुतेरात्मज्ञानसाधन-
निदिध्यासनमननसाधनत्वं पदार्थज्ञाने संज्ञाधटीति । एवं च तत्त्वज्ञाने
सति शरीरपुत्रादावात्मत्वस्वीयत्वाभिमानरूपमिथ्याज्ञानस्य नाशः ।
तेन दोषाभावः तेन प्रवृत्त्यनुत्पत्तिः ततस्तत्कालीनशरीरेण काव्यव्यूहेन
वा भोगतत्त्वज्ञानाभ्यां प्रारब्धकर्मणां नाशः । ततो जन्माभावः ।

‘नित्यनैमित्तिकैरेव कुर्वण्णो दुरितक्षयम् ।
ज्ञानं च विमलीकुर्वन्नभ्यासेन च पाचयेत् ॥
अभ्यासात्पक्वविज्ञानः कैवल्यं लभते नरः ।’

इत्यादिवचनात् ‘तमेव विदित्वातिमृत्युमेति’ इति श्रुतेश्च, सगु-
णोपासना-काशीमरणादेरपि तत्त्वज्ञानद्वारा मुक्तिहेतुत्वम् । अत एव
परमेश्वरः काश्यां तारकमुपदिशतीति सारम् ॥

चक्रे चन्द्रजसिंहो हि पदकृत्यमिदं शुभम् ।
परोपकारकरणं माधवो वीक्षतामिदम् ॥

इति श्रीमन्त्रभवद्गुह्यद्वचसिंहशिष्यश्रीचन्द्रजसिंहविरचितं

IGNCA RA गुह्यद्वचसिंहशिष्यश्रीचन्द्रजसिंहविरचितं

R-649

ACC. No.

८०००

966

15
15